

# БОЖЫМ ШЛЯХАМ

1971

Кастрычнік-  
Лістапад-  
Сьнежань

Год XIX

№ 5 (128)

ЗЬМЕСТ:

КАЛЯДНЫЯ РАЗВАЖАНЬНІ • З НАШАЙ  
МІНУЎШЧЫНЫ — СЬВЕДЧАНЬНІ Я. Т. •  
БЭАТЫФІКАЦЫЯ МАКСЫМІЛІЯНА КОЛЬ-  
БЭ • НЭКРАЛЁГ: Бр. СТАНІСЛАЎ ДАД-  
ЖАНС • ТАРЭСА Ў ІНДЫІ • КНІГА СКА-  
РЫНЫ У КАПЭНГАГЕНЕ • З ЦАРКОЎНА-  
ГА ЖЫЦЬЦЯ • ПАМАЖЫ ВАМ БОЖА! •  
ПІШУЦЬ ДА НАС • ВІЛЬНЯ • РАЙ — ПЕР-  
ШЫЯ ЛЮДЗІ (Верш) • ПРЫКАЗКІ І ПРЫ-  
МАЎКІ • СУЧАСНЫЯ ЖАРТЫ • АПОШНІЯ  
НЭКРАЛЁГІ.

**ПАДПІСКА «БОЖЫМ ШЛЯХАМ» НА 1970 г.:**

У Задзіночаных Штатах Амэрыкі — 3 даляры.

У Вялікабрытаніі — 18 шылінгаў.

У іншых краінах у суме раўнаважнай 18 англ. шыл.

---

**ЧАСАПІС МОЖНА ЗАКАЗЫВАЦЬ:**

**У Задзіночаных Штатах:**

Mr. Antony Bielenis, 3006 Logan Blvd, Chicago, Ill.  
60647, USA.

Mr. B. Danilovich 303 Hovard Str., New Brunswick,  
New Jersey, USA.

Mr. G. Gosciejew, 3416, W. 49-th Str. Cleveland 2,  
Ohio, USA.

Mr. Ch. Najdziuk, 833 N. Coronado Str. Los Angeles,  
Calif, USA.

Mrs. J. Kachanovska, 8 St. Mark's Pl. New York, N. Y.,  
USA.

**У Канадзе:**

Mr. Pituška, 116 Grand Ave, Toronto, Ont. 560 Canada.

**У Нямеччыне:**

Mgr. Ul. Salaviej, 892 Schongau/Lech, Städt. Altersheim,  
W. Germany.

---

Матар'ялы прызначаныя да друку ў нашым часа-  
пісе слаць на адрас:

Rev. J. Hermanovič, MARIAN HOUSE,  
HOLDEN AVENUE, LONDON, N. 12, 8 HY., Gt.Britain.

**УВАГА:** Адрас просім пісаць з усімі знакамі — N. 12. азначае North, а не нумар.

**ON GOD'S HIGHWAY**

**Year XIX October—November—December №5 (128)**

**1971**

---

MARIAN HOUSE, HOLDEN AVE,  
LONDON, N. 12, 8 HY ENGLAND

РЭДАКЦЫЯ І АДМІНІСТРАЦЫЯ «БОЖЫМ ШЛЯХАМ»

віншуе

ДАСТОЙНАГА УЛАДЫКУ ЧЭСЛАВА,  
ПАВАЖАНЫХ ЧЫТАЧОЎ І СУРОДЗІЧАЎ-БЕЛАРУСАЎ  
З ВЯЛІКІМ СЬВЯТАМ ХРЫСТОВАГА РАЖСТВА

і жадае

ШЧАСЬЛІВАГА НОВАГА 1972 ГОДУ!

Т. П.

## Калядныя разважаньні

Ня было і ніколі ня будзе большага здареньня на сьвеце як Нараджэньне БОГА, Які стаўся сапраўдным Чалавекам, бо інакш як жа мог-бы нарадзіцца? Ня дзіва, што сяньня ўжо бяз мала 2.000 гадоў ад той памятнай ночы, калі першыя з усіх людзей, пастухі, даведаліся аб гэтым, а ўсё чалавецтва, — ці ведае аб гэтым ці ня ведае, — лічыць гады сваей гісторыі ад Нараджэньня Хрыста, а ў старой гісторыі — да Нараджэньня Хрыста. Ці-ж не варта разважаць і ў нашым крытычным часе — у гарачы спрэчак Усходу з Захадам — падзеі, якія пагражаюць канцом існуючага сьвету?

Чалавецтва здаўна дамагалася і чакала, каб Сам Бог прыйшоў і выратаваў чалавека. Сьвятое Пісьмо называе гэтае чаканьне «поўняй часу»: «Калі прыйшла поўня часу, Бог паслаў Свайго Сына, які нарадзіўся ад жанчыны» (Гал. 4, 4).

Аб усім, што адносіцца да Бога, мы можам даведацца толькі ад Самога Бога, бо наш розум за слабы нават для таго, каб добра пазнаць сябе самога, а што-ж падумаць аб нязмерна вялікім Стварыцелю? Дык толькі пры помачы Божай людзі маглі пазнаць і зразумець, як далёка адыйшлі ад свайго Стварыцеля і як неразумна сварацца між сабою, ды і чалавек у нязгодзе сам з сабою!..

Бог стварыў чалавека на Свой абраз і падобнасьці, каб чалавек знаходзіў шчасьце ў любові да другіх людзей. І ў Новым Запавеце мы ведаем аб Богу, што ў Сьвятой Тройцы

Божыя Асобы знаходзяць поўнае шчасьце ў тым, як кожная Асоба любіць другіх: Айцец любіць Сына і Сьвятога Духа, Сын любіць Айца і Сьвятога Духа, а Сьвяты Дух любіць Айца і Сына.

Аднак-жа чалавек упарта не хацеў з такім Божым плянам згадзіцца, хоць чуў у сабе заложаную Богам патрэбу любіць іншых апрача сябе самога і хоць ня мог нават існаваць бяз помачы другіх людзей! Гэтаму Божаю голасу ў чалавеку супрацівіўся голас дзікога эгаізму, любові празьмернай сябе самога. І гэты эгаізм падзяліў чалавецтва на два варожыя абозы і блёкі, якія яшчэ і сяньня называюцца Ўсходам і Захадам. А гэтая варожасьць цягнецца з прадвечных часаў.

\*\*\*

Нарэшце заіснавала патрэба поўнага аб'яўленьня Бога і патрэба сталага пасрэдніка між Богам і чалавекам. І пад уплывам свабоднае грэчкае думкі людзі прыходзяць да пракананьня, што Бог вымагае Пасрэдніка між Сабою і сьветам. І ў людзей зрадзілася надзея, што Бог уканцы ня вытрымае вялікага людскога зла, але Сам захоча зрабіць з намі парадок і таму прыме Сам нашу прыроду, каб яе напавіць. Словам, на Ўсходзе прачувалі, што дасканалы Бог мог-бы паказаць людзям сваю дасканаласьць, але толькі ў дасканалым чалавеку. А Запад таксама ў тым часе зразумеў, што дасканалы чалавек ня можа збавіцца сам сабой, бо чалавечая прырода ня можа

даць сабе таго, чаго не мае, але толькі злучыўся з Божай дасканаласцю, чалавек можа атрымаць тое, што яму трэба, а чаго не хапае.

І ў гэтакім вось часе зьяўляецца Хрыстос. А хрысціянства ёсць аб'яўленьнем дасканалыя Бога ў дасканалым Чалавеку.

Дасканалым Чалавекам ёсць той, хто маючы паўнату сілы і энэргіі чалавечага элементу сам дабраахвотна паддасць у сабе поўню чалавецтва найвышэйшаму Богу. Усход заўсёды быў падданы Богу, але падданства было пасыўнае, бо чалавечаму элементу не хапала сілы і энэргіі. Бо і скаціна ёсць яшчэ больш паслушная Божай волі, аднак гэта ня ўплывае на ейнае ўзвышэнне.

Адзін толькі народ у старадаўным сьвеце лучыў пачуццё сувязі з Богам з маральнай свабодай чалавека, народ Ізраіля. Гэта ня быў прыпадак, што Бог прыняў чалавечую прыроду ў Юдэі. Ад акту веры Абрагама да такога-ж акту Марыі з Назарэту ўся гісторыя Ізраэля ёсць бязупынным кантактам з жывым Богам. І так наступіла злучэнне жывога Бога з усей чалавечай прыродай: з духоўнай душою і з матар'яльным целам. І гэтая вялікая праўда ёсць ня толькі багаслоўскай Тайнай, але яна ёсць ключовым вузлом гісторыі чалавецтва.

Хрыстос кажа да Ўсходу: — Дасканаласць Бога, якога ты шукаеш, можна бачыць у злучэнні з дасканалым чалавекам. Дык прадстаўнікі ўсходняе мудрасці прыходзяць з дарами, каб пакланіцца Богу-Чалавеку.

Хрыстос кажа Захаду: — Чалавек, якога ты шукаеш, ня можа быць толькі чалавекам. Дасканалы чалавек — гэта Аб'яўленьне дасканалыя Бога. І прадстаўнік Рыму, Понці

Пілат, паказваючы Яго народу, сказаў: «Вось чалавек!»

Хрыстова Царква якраз мае задачу — зрэалізаваць поўную сынтэзу ўсходняе і заходняе культуры, але гэтая задача так і астаецца дасюль ня вырашаная.

З узгляду на гэтую задачу беларусы знаходзяцца ў вынятковым палажэнні, дакладна на граніцы між Усходам і Захадам, між Расеяй і Польшчай, як між молатам і кавадлам. У гэтай сытуацыі ўсё залежыць ад таго, якім матар'ялам мы акажамся. Савецкі молат, (нават без сярпа!), можа нас скрышыць на пыл, калі мы акажамся толькі шклом або гліняным гаршком. Аднак ня толькі золата ці серабро, але і звычайнае жалеза не пабіцца трапіць пад молат, бо з пад яго можа выйсці хацяб зручным сярпом ці касой. Адны толькі жыды могуць канкураваць з намі ў знаёмасці таго, што дзеліць Усход ад Захаду. Бо, будучы ўсходнім народам, які перайшоў на Захад, толькі жыды маюць тую практычную веду аб Усходзе і Захадзе. А гэтая веда вельмі патрэбная, каб чалавецтва вырашыла задачу свайго жыцця — быць добрым чалавекам і жыць з людзьмі па Божаму, а змагацца з сваім эгаізмам. Гэта справа ўжо сям'яны ёсць справай жыцця ці смерці ўсяго людзтва.

Дык пажодаем беларусам, каб не загубілі людзкое вартасці ў заходняй хрысціянскай культуры. Ня можам пазволіць, каб нас перакавалі на ўсходнія мячы для ўсходняга імпер'ялізму. «Нам трэба свабоды, зямлі чалавеку!» Нам трэба згоды ў сваім вольным народзе і краі для карыснае працы ў вольным хрысціянскім сьвеце, а ўсё ў тым духу, аб якім сьпявалі анёлы Народжанаму Дзіцятку. «Слава Богу на вышынах, а на зямлі мір» і сапраўднае шчасце.

а. Ф. Журня

## 3. нашай мінуўшчыны

Падаём аўтэнтчны дакумант, у якім апісаны адзін з жудасных выпадкаў, якія мелі месца на Беларусі ў часе апошніх вайны. Гэта ёсць акт мучаніцкай смерці ня толькі двух сьвятароў, але 700 людзей, каталікоў і праваслаўных беларусаў.

Калі-б хто з чытачоў ведаў штосьці больш аб апісаным тут здарэнні, няхай ласкава паведаміць нашу рэдакцыю.

### СЬВЕДЧАНЬНЕ ЗАКОННІЦЫ Я. Т.

аб мучаніцкай смерці айцоў Марыянаў, Антона Лешчэвіча і Юрага Кашыры ў Росіцы Віцебскай вобласці.

Дня 8-га сьнежня 1964 году ў м-ку Гарэ Кальварыі пры паравяльным касьцэле ў

сьвятліцы законніцаў Эўхарыстак, адна з іх с. Я. Т. у прысутнасці а. Фэлікса Журні зрабіла наступныя сьведчанні.

У часе II-ой сусветнай вайны, калі немцы занялі падсавецкія тэрыторыі, туды прышлі працаваць айцы Марыяны з Друі,<sup>1)</sup> з якіх асталіся ў Росіцы да канца а. Антон Лешчэвіч<sup>2)</sup> і а. Юры Кашыра,<sup>3)</sup> а ў Замошы быў нейкі час а. Ул. Лашэўскі.<sup>4)</sup> Прытым яны такжа абслужвалі суседнія паравіі на савецкіх тэрыторыях, як Дрысса, Асьвея, Бігосава.<sup>5)</sup>

У Росіцы знайшлі вялікі касьцёл не разбураны, але нядзейны ўжо праз некалькі гадоў дзеля выдалення адтуль ксяндза.<sup>6)</sup> Працы было вельмі шмат і народ надта рупліва гарнуўся да рэлігіі. Ужо перад прыездам ксян-



дзоў да Росіцы хадзілі з Друі сёстры-законніцы ў тыя староны катэхізаваць дзяцей. А калі аселі там ксяндзы, яны (сёстры) таксама прыбылі да Росіцы ў ліку дзесяці, з якіх дзьве ў Замоша,<sup>7)</sup> каб стала памагаць сьвятарам у душпастырскай працы.

Сама Росіца — мястэчка ў пару тысяч людзей — было тады населенае старымі, дзецьмі і падрастаючай моладзьдзю. Усіх мужчынаў у сіле веку пазабіралі партызаны.

Праца разрасталася шtoral прыгажэй і абыймала ўсьцяж шырайшую тэрыторыю. Прылучыліся да каталіцкага касьцёла таксама праваслаўныя або пазвалялі сваім дзецям прыходзіць на нашу катэхізацыю і пасья прыступалі да сьв. Сакрамантаў. Праца ішла так каля паўтара году болей-меней у гадох 1941—1943. Пад канец гэтага пэрыяду шtoral часьцей працу турбавалі і перашкаджалі ваенныя падзеі, набегі партызанаў, а таму і нямецкія досьледы, робленыя з пагрозамі разстрэлу. Шмат разоў клебанія і нашае памешканьне былі сьведкамі тых страшных сцэнаў, падчас наскокаў немцаў або партызанаў.

Нарэшце на пачатку 1943 г. над нашай працай зацяжыла вялікая небасьпека, калі дзеля шtoral часьцейшых партызанскіх выпadaў на вёскі, пасёлкі і на нямецкія пасты, немцы пастанавілі вынішчыць усіх людзей і іхнія сялібы на даволі доўгім і шырокім поясе гэтае тэрыторыі. Пачалі часьцей надыходзіць весткі пра вынішчэньне вакольных вёсак з людзьмі. У месяцы лютым гэтага году, дакладнае даты я ня помню, але здарылася гэта ў нядзелю,<sup>8)</sup> а. А. Лешчэвіч вярнуўся з Дрыссы, дзе адпраўляў набажэнства і там даведаўся ад жандармэрыі, што Росіца таксама будзе зьнішчана і што жандармэрыя дараджвала ксяндзам стуль найскарэй выехаць. Пасья павароту айцец быў вельмі сумны. А Юры Кашыра паехаў да Бігосава, дзе стаяла нямецкая каманда: там таксама атрымаў пацверджаньне першае весткі і прапанову, каб ксяндзы пакінулі гэныя месцы. Абодва яны радзіліся, што рабіць, гаварылі: «Як мы можам пакінуць людзей у такую хвіліну: дзе ёсьць авечкі, там павінны быць пастыры». Гэтыя словы я сама чула. Пастанавілі астацца да канца пры людзях. Наконт нас г. зн. сясьцёр эўхарыстак з Друі, нашая гэнэральная матка ў Друі, калі даведалася, што мае спасьці на Росіцу, зараз прыслала загад, каб мы стуль вярталіся. Свой загад асноўвала на тым, што ня можа браць на сябе адказнасьці за нас перад нашымі бацькамі. Мы разважыўшы, пастанавілі астацца пры ксяндзах і на пісьме далі заяву, што мы як узрослыя можам самі за сябе вырашаць і што дабравольна астаёмся пры айцах. Ад таго часу ўжо мы трывалі спадзяючыся ўсяго.

У аўторак<sup>9)</sup> таго тыдня ў поўдзень прыехала да Росіцы шмат немцаў, у клебанію зьявіліся два ваенныя, адзін латыш, перакладчык і ў чорнай ваеннай форме немец, падобна кіраўнік эгэкуцыі. Праверылі, ці няма партызанаў.

А. А. Лешчэвіч з імі гаварыў і заступаўся за сёстраў. Пасья зараз пачалі зганяць людзей да касьцёла. Мы таксама разам з ксяндзамі пашлі туды, а клебанію заняла каманда.

У касьцэле<sup>10)</sup> сысьсывалі людзей. Быў напоўнены людзьмі цэлы касьцёл. Некаторыя прачувалі бліzkую сьмерць і рыхтаваліся да яе, іншыя ня ўсьведамлялі сабе рэчаіснасьці. Пазьней сёстрам загадалі пайсьці ў клебанію. Ксяндзам пазволена было аставацца ў касьцэле і ў клебаніі.

Цэлую ноч айцы спавядалі людзей, удзелялі сьвятых сакрамантаў, карысталі з іх такжа праваслаўныя, прыёмалі часамі хрост або шлюбы.

Раз за разам да нас упадаў а. Юры, апавядаючы, што дзеіцца ў касьцэле і вядома пацешаючы нас. А. Лешчэвіч, каб адварнуць нашу ўвагу ад няпэўнае прышласьці, нас развеселяў і плянаваў нам заняткі, каб мы ня мелі часу на сумаваньне. Зразумела, што гэтае ночы ніхто ня спаў.

У сераду<sup>11)</sup> раніцай ізноў у мястэчку зрабіўся рух, пасьцягівалі шмат фурманака на касьцельны пляц і ад раніцы пачалі людзей групамі вывозіць з касьцёла на пакараньне сьмерцю. Здатных да працы аддзялялі, але такіх ня было шмат. Зьнішчалі людзей на месцы ў Росіцы, зганялі ў дамы, расстрэльвалі і падпальвалі бэнзынай разам з домам. З клебані было чутно блізка што поўгадзіны страляніну ад таго часу, калі бралі групу з касьцёла, выбухі, а пасья ў гэным месцы зьяўляўся пажар дому.

А. Юры нас далей наведвае, перарываючы працу ў касьцэле, каб нас пацяшаць і казаў, што ўжо тую і іншую групу вывезьлі, каб спаліць. Нам загадалі варыць абед для афіцэраў. Прышоў, бо здаецца яго выклікалі, а. Лешчэвіч і падчас абеду ён ім служыў. Пасья абеду казалі яму запрагчы каня і паехаць з імі каб паказаў нейкі дом, каб яго захаваць ад пажару. Айцец прачуваў, што будзе, вельмі баяўся за нас і ўсьцяж прасіў каманданта каб пакінуў нас пры жыцьці.

Касьцельны хлапац запрог каня і айцец з ім паехаў. Там ужо перад домам было шмат людзей і айцец там остаўся, а хлапец прыехаў. Зараз па ягоным павароце была страляніна і ў гэным месцы быў падпалены дом. Мы былі цалкам пэўныя тады, што там таксама памірае наш айцец. У вялікім смутку мы маліліся за яго і за іншых там паміраючых. Было гэта ўжо па паўдні. Айцец Юры ў далейшым працягу працаваў у касьцэле ча-

каючы на сваю сьмерць. Вечарам яго адтуль звольнілі і замкнулі ў склепе пад клебаніяй. Праз тры гадзіны яго там мучылі дамагаючыся прызнанняў. Вярнуўся стуль страшэнна зьменены, сіні, замучаны і пракананы ў хуткай сьмерці. Пагаварыў з намі дый пашоў ізноў да касьцёла і там усю ноч да раніцы рыхтаваў людзей на сьмерць. Рана прынёс нам у кяшэні Найсьвяцейшы Сакрамант. Была гэта нашая ўжо апошняя Камунія сьв. ў Росіцы, прынятая ў клебанні з рук дарагога Айца. Расказваў, што меў адну вельмі трудную споведзь, аднак і гэтую дзякаваць Богу скончыў і калі ня мог пасьпець, даваў генэральнае разграшэньне. Гэтае раніцы ён ужо забраў Найсьвяцейшы Сакрамант з касьцёла. Як учора так і сяння і ад раніцы ў Росіцы было так страшна як пры канцы сьвету. Мясцічка гарэла, страляніна, лямант, распач людзей, якіх выцягвалі на забіцьцё. Каля 10-ай у чацьвер<sup>12</sup>) загадалі а. Юру штосьці ўзяць на дарогу, пэўна было, што дзеля вока дый ехаць разам з фурманкамі. Прышоў айцец у клябанію даць нам яшчэ абсалюцыю, штосьці забраў з сабою і нам было пазволена яго адвезьці да фурмана на касьцельны пляц. Ужо пасьля ніхто з афіцэраў айцом не займаўся — ён сам астаўся з людзьмі чакаючы на загад. Яшчэ разглядаўся ці каго не знайдзе знаёмага, а нас прасіў, каб мы паведамілі іншых айцоў аб яго сьмерці. Пасьля пачалі пакаваць людзей на фурманкі, дзеці не разумеючы справы сварыліся за месцы, а айцец іх супакойваў. І цэлы канвой пад эскортай жаўнераў рушыў. Мы асталіся адны ў вялікім смутку. Мы казалі латышу, што хочам ісці да касьцёла і разам з людзьмі памерці, калі ўжо няма ксяндзоў. Ён сказаў гаварыць аб гэтым афіцэру ў клебанні. Калі мы гэта зрабілі, парадзіўшыся між сабой, яны паставілі адвезьці нас у Друю. І было так зроблена. Адзін жаўнер, які разам са мной ехаў, быў сьведкам як разстралялі айца Юра. Акуратна яго апісаў, што ўсё згаджалася. Ягоны выгляд і рост, адзежа, гранатавы плашч і г. д. Расказваў, як напачатку ніхто не хацеў ісці ў хату, але калі айцец першы ўвайшоў, за ім пашлі людзі і пасьля іх забілі і спалілі. Пасьля двух тыдняў прыбылі туды дзьве сястры Эўхарысткі з Друі: с. Кацярэна і с. Ядвіга В. Усё мясцічка было спалена, была адна пустэча. Знайшлі тое месца, дзе забілі з людзьмі а. Юра. Сярод папалішча захаваліся ўсё цэлы ў розных пазыцыях, найбольш седзячы, якія, парушаныя, рассыпаліся. Грэбуючы, знайшлі адпаленую руку, напамінуючую руку а. Юра, яшчэ не прапаленую, у жмені быў ружанец, калі хацелі яго выняць, зьявіліся стражнікі і адагналі сясьцёр, якія

ўцяклі і нічога ня было пазволена забраць — адразу іх адагналі.

Я сама, а таксама іншыя сёстры, якія там працавалі, мы зусім пракананыя, што айцы прынялі мучаніцкую сьмерць толькі дзеля вернасьці сьвятарскаму абавязку. Мелі магчымасьць пакінуць Росіцу, націскалі іх да гэтага немцы, калі асьцерагалі перад зьнішчэньнем мясцічка. Самі паставілі астацца да канца пры людзях, ніякае іншае працы яны не вялі. Забілі іх пасьля немцы таму толькі, што асталіся пры людзях і каб ня было сьведкаў іхніх забойстваў. Таму што надыход партызанаў быў справай часта агульна ведамай, дык ніхто з гэтым не хаваўся. Таксама айцы з гэтым не таіліся. Хто-бы гэтаму пярэчыў, што было добра ведама немцам, таму пагражала сьмерць. У адной сям'і хтосьці спужаўся і запырэчыў, што былі партызаны. Уся сям'я была расстраляная, толькі двое дзяцей пасьпелі ўлезьці пад ложак і ацалелі. Ледзь да падобнага трагічнага выніку не дайшло ў нас. Наваліліся немцы на нашу клебанію і на нашае памешканьне з крыкам, ці тут былі партызаны? Адна сястра спужалася і запырэчыла. Тады зараз накіравалі вінтоўкі на яе, каб расстраляць. Яна хапіла крыжык, каб ім засланіцца, убег адначасна а. Лешчэвіч, тлумачачы, што сястра спужалася. Немцы ўжо-ж былі пракананыя, што айцы ані з аднымі, ані з другімі не маюць нічога супольнага, а толькі пільнуюць сваей працы. Прыпамінаю яшчэ адно смутнае і дзіўнае здарэньне з расказу другіх. Вывялі з аднае вёскі людзей на забіцьцё. Адна жанчына, а за ёй іншыя ўхапіліся за прыдарожны крыж, усіх сьцісьненых пры крыжы разстралялі. Тая ці іншая жанчына, якая знайшлася найбольш прыцісьненая да крыжа і заціснутая людзьмі, ацалела ад сьмяротнага стрэлу. Калі забойцы пашлі па бэнзыну, яна вылезла з пад забітых і ўцякла ў лес.

Аб душпастырскай працы айцоў і нашай помачы ў ёй, я мушу пасьведчыць, што да знішчэньня Росіцы пасьпелі ўсё каталіцкае людзтва ў пяці паравях: Росіца, Дрысса, Замоша, Асьвея і Бігусова прыгатаваць да сьвятых Сакрамантаў, значыць, да першай споведзі і камуніі сьв. Там ужо, як і ўсюды на тых тэрыторыях, блізка хутка пасьля рэвалюцыі ксяндзоў адсунулі.

Вышэйпісанае сьведчаньне, прачытанае, прызнаю за сваё і згоднае з праўдай і як такое сьцьверджаю сваім подпісам дый гатова для сьцьверджаньня прысягнуць.

Гара Кальварыя.

Дня 8. XII. 1964 г.

Сястра Яніна Т.

Толькі астаецца ў вышэйшым недасказана адна акалічнасць, мяноўна, калі Айцец Юры позна вярнуўся з замкнёнага склепу, то ўжо адразу не пашоў да касцёла, ня еў пададзе-най намі вятэры, але да самае раніцы маліўся ў клібаніі, як калісьці Г. Ісус у Аліўным гародзе. І ў тым часе з намі гаварыў і нас паспавядаў. У размове і на споведзі нас пацешыў і прыгатаваў да мучаніцтва. Быў зусім пэўны, што зараз пойдзе на смерць і гаварыў: «Перш Айцу Лешчэвічу давалі віно і забілі, а сёння давалі мне, каб на заўтра тое самае зрабіць мне. Вельмі раненька пашоў да касцёла, прынёс нам камунію сьв. так як я перш успамінала. Яшчэ хацела-б я дадаць адну акалічнасць, што айцы ня толькі там увязьненых людзей абслужвалі ў касцёле рэлігійна, падтрымлівалі іх духоўна, але таксама як маглі кармілі. Таму, што нам нельга было хадзіць да касцёла, дык яны самі насілі з клібаніі хлеб, малако ды іншыя прадукты.

Дапаўненне таксама як і вышэйшае сьведчаньне яшчэ раз пацвярджаю сваім подпісам.

Вышэйшыя сьведчаньні прыняў а. Ф. Ж. М. І. С.

Гара Кальварыя,

дн. 8. XII. 1964.

с. Я. Т.

1 Перад 1-ай сусьветнай вайной у 1938 г. Айцы Марыяны беларусы былі выселеныя з Друі польскімі цывільнымі ўладамі, а іхнія месцы занялі Марыяны палякі; на чале іх быў тады а. Аўген Кулеша. Калі аднак выбухла нямецка-савецкая вайна прыбылі ў Друю а. Антон Лешчэвіч і з Расны а. Юры Кашыра, абодвы беларусы. Абудвы яны пайшлі працаваць на падсавецкія тэрыторыі ў Росіцу і ў яе ваколіцы: Замоша, Бігосава, Асьвей. Праз нейкі час былі з імі айцы Чачот, Лашэўскі і студэнт-клерык Г. Тамашэўскі, палякі. Праз цэлы час памагалі ім у душпастырскай працы друскія законніцы Найсьвяцейшай Эўхарыстыі (Эўхарысткі).

2 Айцец Антон Лешчэвіч, нар. 30 верасьня 1890 г., праз нейкі час працаваў у Харбіне, у Манджурый. У 1938 г. ён з а. Ф. Абрантовічам прыехаў у Эўропу і хутка ўступіў у Закон Марыянаў. Адзначаўся выдатнай пажоўнасьцю, сьціпласцю, растаропнасьцю і нязвычайнай руплівасьцю ў душпастырстве. Як сьведчць прыведзены тут дакумант, памёр ён сьмерцю мучаніка 17. II. 1943.

3 Айцец Юры Кашыра нар. 4. IV. 1904 г. у Александрове, гміны Мёрскай. з бацькоў Тадэуша і Марылі. У 1925 г. уступіў у навіцыят Айцоў Марыянаў у Друі. Там-жа скончыў гімназію і на нейкі

час быў высланы ў Рым на вышэйшыя студыі (1930). Аднак там доўга не затрымаўся: ня мог пераносіць рымскага клімату і таму далейшыя студыі на сьвятара зрабіў у Вільні і быў пасьвячаны 20 чэрвеня 1935. Пасьля праз год часу быў супэрыёрам новапаўсталага беларускага Дому Студыяў у Вільні, наступна настаўнікам Божага Закону ў Друйскай гімназіі. У чэрвені 1938 г. разам з іншымі Айцамі Марыянамі беларусамі быў вывезены загадам Віленскага ваяводы Бацянскага з Друі у Польшчу. У чэрвені 1942 з Расны прыехаў ізноў у Друю, а адгэтуль разам з а. Лешчэвічам вёў душпастырства ў Росіцы і ваколіцах. 18 лютага 1943 быў спалены нямецкім карным эскадроном разам з іншымі вернікамі ў той-жа Росіцы.

4 Паводле сьведчаньня клерыка Г. Тамашэўскага а. Лашэўскага ад зусім пэўнай сьмерці ратаваў нейкі латыш, які яго перш арыштаваў і вывез на тэрыторыю Латвіі. Лашэўскі памёр у Польшчы ў 1961.

5 Вёска ў Верхнядзьвінскім раёне, Віцебскай вобл., на рацэ Росіца. Там быў філіяльны касцёл Росіцкай парахвіі. У 1970 г. налічалася 413 двароў. (Глядзі: Белар. Сав. Энц., т. II, бач. 329).

6 Касцёл у Росіцы, прысьвячаны Сьвятой Тройцы, пабудаваны 1792 г. Парахвія, якая налічвала ў 1925 г. 8.300 вернікаў, належала да Магілёўскай дыяцэзіі, дэканат Дрысса-Себежскі. У парахвіі Росіца, якая знаходзілася цэлы час ў БССР, быў сьвятар а. Пётр Капуста да 1935 (?) г.; а пасьля яго праз пару гадоў быў яшчэ там а. Вайцеховіч. Ён прадбачыў свой арышт і замураваў у сьцяне закрыстыі келіхі, манстранцыю, залаты крыж і іншыя вартасныя прадметы культу. Усё гэта знайшлі айцы Марыяне ў 1942 г. Пасьля арыштаваньня а. Вайцеховіча касцёл замянілі на кіно, а касцельныя высокія гатыцкія вежы збурывілі.

7 Парахвія Замоша налічвала 3.000 вернікаў і належала таксама да Магілёўскае дыяцэзіі. Касцёл Сьвятога Крыжа пабудаваны ў 1779. У 1925 г. быў там яшчэ сьвятар а. Павал Меджыс.

8 У месцы лютым 1943 г. нядзеля выпадала 7, 14, 21, 28. Са сьведчаньня а. Тамашэўскага і сястры Я. Т. выглядае, што «нядзеля», аб якой тут успамінаецца, выпадала 14 лютага 1943.

9 16. II. 1943.

10 Касцёл у Росіцы стаўся зборным пунктам зганытых туды людзей.

11 17. II. 1943. Як вынікае з далейшага, гэта быў дзень сьмерці а. Антона Лешчэвіча.

12 18. II. 1943. Дзень сьмерці а. Юрага Кашыры.

Апавяданьне сястры Я. К. пацвярджае такжа ўспомнены ўжо студэнт-клерык Гэнрык Тамашэўскі, які пазьней быў рукапаложаны ў сьвятары (1944), а цяпер працуе ў Бразыліі. Аб зьнішчэньні жыхарства на Беларусі шмат хто пісаў, між іншымі і Андрэй Вагровіч у кніжцы: «Жыхарства Беларускае ССР у сьвятле перапісу 1959 г.», Мюнхэн 1962.

Дакладныя дадзеныя падлікі знаходзяцца ў першым томе Беларускае Савецкае Энцыклапэдыі ў артыкуле: «Акупацыйны рэжым», бач. 210–217. Там-жа на бач. 216 сказана, што ў Росіцы зьнішчана немцамі 700 чалавек.

## Бэатыфікацыя мучаніка з гітлероўскага лягеру

17-га кастрычніка г. г. ў Рыме, у Базыліцы сьв. Пятра адбылася вельмі ўрачыстая бэатыфікацыя МАКСЫМІЛІЯНА КОЛЬБЭ, сьвятара з закону Францішканаў: прызнаны багаслаўлёным. Згінуў ён у 1941 у адным з найбольшых лягераў, у Асьвенціме, у паўдз. Польшчы. Уславіўся ён тым, што з любові да Бога і бліжняга пайшоў на дабравольную сьмерць з голаду, каб ратаваць жыцьцё свайго суродзіча, Францішка Гаёвнічка.

М. Кольбэ адзначаўся ў жыцьці гераічнымі цнотамі, але апошні факт быў галоўнай прычынай бэатыфікацыі. Цэрэмонію бэатыфікацыі правёў сам Папа Павал VI: гэтым абазначаецца дазвол, што да такога багаслаўлёнага можна публічна маліцца і ягоны абраз быў выстаўлены ўрачыста над аўтаром Базылікі.

На ўрачыстасьці было ня менш 50 тысяч народу і на гэтае ўслаўленьне суродзіча сабралася з усяго сьвету да 5 тысяч палякаў.

У прамове Папа падкрысліў гераічную любоў мучаніка, прыводзячы словы Хрыста: «Ніхто ня мае большае любові, як той, хто кладзе сваё жыцьцё за сваіх прыяцеляў» (Ян 15,13).

Максыміліян Кольбэ адзначаўся такжа набажэнствам да Божае Маці Непарочнае і пашыраў гэтую любоў сярод бліжніх. А гэта ёсьць знак асаблівае сьвятасьці, калі хто згодна з навукаю сьв. Царквы спалучае свае малітвы і дзейнасьць аж да высокага гераізму з любові да Бога з любоўю да Найсьвяцейшае Дзевы Марыі. Кольбэ стаўся найбош верным паслядоўнікам Сьвятара-Хрыста, бо за Яго прыкладам пасьвяціў сваё жыцьцё за бліжняга. Прыгожы такі прыклад поўнае ахвяры станецца багацьцем і добром ня толькі для польскага народу, з якога паходзіў Максыміліян, але і для ўсяго сьвету, які на вялізны жаль — абыякава глядзіць на прасьлед рэлігіі на Усходзе і на грахі капіталізму на Захадзе. Ці-ж то ня дзіўна і не страшна, да чаго сьвет дайшоў? — З аднаго боку бязьмернае багацьце і збытак прадуктаў, а з другога — страшэнны голад, крыўды і несправядлівасьць. А навука і тэхніка, якія павінны прычыняцца да разьвіцьця дастатку, справядлівасьці і згоды, накіраваліся да ўзаемага збраеньня, да забруджваньня паветра і вады, што пагражае згубай усяму сьвету...

\*

А. Максыміліян Кольбэ нарадзіўся ў 1894 3-га студня ў г. Здунская Воля блізка Лодзі.

У маладых гадох паступіў у Закон Францішканаў, вышэйшыя студыі адбываў у Рыме і быў пасьвячаны на сьвятара. У 1927 заснаваў у Польшчы магутны манастыр, у якім сабралася 700 законнікаў, названы «Непокаляново»: тут стварыўся цэлы гарадок, маючы неабходныя установы, як пошта, пажарная каманда, пякарня, крама і вальізная мадэрная друкарня. Прытым будаваўся прыгожы і маэстатычны касцёл. Тут паўстаў найбольшы асяродак каталіцкае прэсы ў Польшчы: выходзіла штодзённая газэта «Малы Дзённік» — 300 тысяч эгз. і месячнік «Рыцар Непарочнай» — мільён эгз. А ў 1930 г. а. М. Кольбэ стварае падобны асяродак у гор. Нагасакі, у Японіі, праўда, у меншых памерах, цяпер аднак разьвіваецца памысна.

Яшчэ будучы студэнтам-клерыкам, Кольбэ заснаваў у Рыме згуртаваньне, «Міліцыю Непарочнай»: мэтай паставіў адраджэньне рэлігійнае — змаганьне са злом маральным пад сыцягам Найсв. Дзевы Марыі. Гэтае згуртаваньне цяпер налічвае да 3-х мільёнаў сябраў.

Апошняя вайна захапіла яго ў Польшчы падчас самай ажыўленай дзейнасьці ў Непакалянове. Немцы арыштавалі яго ў 1939 і паслалі ў лягер у Нямеччыне, аднак стуль у наступным годзе выпусцілі. Але ў 1941 арыштавалі зноў і памясьцілі ў лягер у гор. Асьвенціме. Гэта быў лягер найбольш жорстокага рэжыму, дзе вечно дымілі печы для знішчэньня людзей.

Тут згінуў а. Кольбэ ў наступных абставінах: Калі аднойчы уцякло з лягеру трое вязняў, стража выгнала усіх з этаго самага блёку на пляц; пратрымалі іх цэлы дзень у строю аж — некаторыя звальваліся з ног, а пасья выбралі 10 чалавек, якіх кіравалі ў асобную камэру на галодну сьмерць. І вось тут сталася вялізнае дзіва: адзін з няшчасных, суродзіч Кольбэ, Францішак Гаёвнічак, голасна загаласіў: «Ах, мае дзеці!...» Тады выступіў іншы вязень і аб'явіў, што пойдзе за Гаёвнічка на сьмерць: гэта быў а. Максыміліян Кольбэ. Немцы ніякіх просьбаў не спаўнялі: заўсёды дзеілі супраць волі вязняў, а гэты раз — на дзіва — згадзіліся і Гаёвнічка паставілі ў рады, а Кольбэ далучылі да 10-ткі сьмертнікаў.

Там мучыліся голадам і паміралі ў працягу 2-х тыдняў — аж асталася 4-ы чалавек і ў іх ліку быў Кольбэ. Тады гэтым далі сьмяротныя ўколы і ўкінулі іх ў печку, а паракно рассыпалі па полі. Так згінуў сьмерцю му-



чаніка а. М. Кольбэ дня 14-га жніўня, у вігілію Ўнебаўзяцця Найсвятэйшае Дзевы Марыі. Будучы ў сьмяротным бункеры, Кольбэ пацяшаў сваіх таварышаў да цярплівасьці і згоды з Божай воляю: колькі мог, ціханька сьпяваў пабожныя песні, маліўся за калегаў і за грэшны сьвет.

Змоладу Кольбэ ня меў моцнага здароўя: хварэў на сухоты — аж дахтары прадказвалі яму хуткую сьмерць. Аднак, як ён сам расказваў, памысна выйшаў з небасьпека і пасля зрабіў столькі добрых справаў. Быў гэта

чалавек выдатнай сьвятасьці, нявычэрпнай энэргіі, волат працы і сапраўдны «рыцар» Богае Маці!..

✱

У Асьвенціме нова-ўваходзячых у лягер вязьняў афіцэр стражы вітаў такім словам: «Выхаду адгэтуль няма, толькі праз комін у крэматорыі. Калі ёсьць у транспарце жыды, дык ня могуць жыць даўжэй чым два тыдні. Калі ёсьць сьвятары, дык могуць жыць адзін месяц, а рэшта — тры месяцы!»

## Нэкралёг

У суботу раніцай а гадз. 8.15 дня 23 кастрычніка 1971 ў шпіталі ў Барнэт пасьля цяжкой хваробы і апэрацыі на рака, агледжаны Сьвятымі Тайнамі, спакойна заснуў на векі брат-законнік Станіслаў Даджанс.

Нарадзіўся ён ў Латвіі ў вёсцы Вілкас 18 ліпеня 1910. У часе апошняе вайны апынуўся разам з многімі сваімі суродзічамі латышамі ў Нямеччыне і адтуль у 1947 прыехаў на працу ў Брытанію.


Пачуўшы ў сабе прызваньне служыць Богу ў законным стане, Даджас у 1948 навізаў лучнасьць з Марыянамі ў Лёндане. Калі быў прыняты, выехаў у Рым, дзе пад кіравецтвам айца С. Шкутанса адправіў навіцыят. У 1953 злажыў вечныя шлюбны. У Законе пражыў 22 гады.

Брат С. Даджанс, ня могучы дзеля свайго здароўя выехаць у Злучаныя Штаты ў марыянскі латыскі Дом Законны, быў пераведзены ў 1969 г. у беларускі Дом у Лёндане.

Тут ён у кароткім часе здабыў сабе добрае імя сярод усіх, хто толькі яго знаў. Адзначаўся ён саліднасьцю ў працы, пунктуальнасьцю і шчыраю пабожнасьцю.

На вялікі жаль хутка паважна занямог! Дня 30 верасьня г. г. адвезены ў шпіталь і 1-га кастрычніка меў апэрацыю, якая аднак не змагла ратаваць яго, бо зласьлівы рак здаўна падточваў ягонае здароўе. Амаль да самай сьмерці быў прытомны. Дня 22 кастрычніка спавядаўся і прыняў апошняе Памазаньне. А 23 кастр. памёр на паўгадзіны ра-

ней, чымся сьвятар прышоў з Сьвятымі Дарамі. Прыймаў аднак іх перад гэтым, калі толькі адведваў шпіталь каталіцкі капэлян.



За супакой душы брата Станіслава была адпраўлена Біскупам Ч. Сіповічам у саслужэньні Айцоў Я. Гэрмановіча і А. Надсона Сьв. Літургія ў капліцы Айцоў Марыянаў у Лёндане 24. X. 1971.

Паховіны адбыліся 29. X. г. г. на могілках сьв. Панкраца. Перад гэтым у капліцы Марыян Гоузэ, дзе было прывезена цела нябожчыка, адпраўлена Літургія ў лац. абрадку ў саслужэньні Айцоў Ф. Журні і Я. Сакевіча. Прыбыло нямала вернікаў, вучні школы сьв. Кірылы Тураўскага, законніцы, а. Ціртіс — латыш езуіт, марыяне палякі і інш.

На могілках адвёз і пахаваў памёршага Бп. Ч. Сіповіч.

Брат Ст. Даджанс вельмі шмат зрабіў як для Марыян Гауз, так і для іншых беларускіх установаў, асабліва для Бібліятэкі і Музею. Ён разумеў беларускую мову, чытаў наш часопіс. Ня дзіва, што пакінуў па сабе добрую памяць.

Вечны пакой душы ягонай!

Я. Г.

## Тэрэса у Індыі

Канчаючы сваю паездку па Індыі ў 1964, Папа Павал VI, адлятаючы з Бамбэю, падараваў свой самаход адной беднай законніцы. Павярнуўшыся да праваднікоў, ён сказаў: «Выяжджаючы з Індыі, я пакідаю свой самаход Тэрэсе, начальніцы місіі, што памагае бедным, каб памагчы ёй самой у ейнай «Місіі любові».

Самой Маткі-Тэрэсы ня было на аэрапорце. Яна ў гэтым часе была на ўскраіне Калькуты ля паміраючага старога чалавека, рукі якога былі як дзьева зламаныя палкі і твар падобны да цёмнае сажалкі, дзе няма ніякага руху. Толькі вочы ягоныя адчыняліся й пыталі, колькі яму яшчэ аставалася жыцьця на гэтым сьвеце. А матка-Тэрэса гаманіла яму па бэнгальску словамі пацехі ды і любові, і называла па імяні — «Аніл». А ён быў знойдзены ў прыдарожным рові. Ні ў адным шпіталі яго не прынялі! Дый ніхто ў гітым агромністым горадзе, дзе 3.000 раёнаў урадова называюцца трушчобамі, не знайшоў часу патрымаць яго за руку, калі ён паміраў. Бо лішне шмат было ў гэтым горадзе такіх паміраючых! Тэрэса знайшла яго. Яна перанесла старога ў свой прытулак для паміраючых беднякоў. За 14 гадоў такой працы ў сваёй абшчыне Тэрэса падбрала больш 21.000 такіх людзей, паміраючых на вуліцах і на сьмертных ках Індыі.

Матка-Тэрэса радзілася ў Скопліе ў Югаславіі 27 жніўня 1920 году і была дачкой альбанскага гандляра. «Як мне было 12 гадоў, Госпад мяне паклікаў», сказала яна. Падыймаючы безьліч чалавечых целаў, ейнае цела прыгнулася. Яна вяла жыцьцё, якое надрывала ейныя сілы і не давала сабе належнага адпачынку: яна засыпала ў багажных сетках вагонаў 3-яе клясы, у руху па Індыі, ствараючы дамы дзеля бедных, хворых і паміраючых. Цярпеньні тысячаў людзей адбіліся на ейным твары, бледым, як каменны на горах Югаславіі.

«Якжа ты чуешся, цяпер, Аніл?» — спыталася Тэрэса паміраючыга. Яму было цяжка... Сястра часамі змагла падбраць такіх людзей у пару. Палавіна іх папраўлялася. Але гэтага старэнькага чалавека, так доўга галоднага, ужо нельга было вярнуць да жыцця. Ні ежа, ні лякарствы не маглі яго ўратаваць! Быў ён, як-бы замёршы, хоць і змог выгаварыць слоўца.

«Я жыў, як скаціна, а паміраю як чалавек...» шаптаў ён.

Тэрэса нясе ў Індыі службу белага анёла ў сары (сукенцы), які творыць цуды. І ейнай службе няма канца. Калькута для яе — горад паміраючых бедных. Вось ёй прынеслі чалавека, якога палавіна цела зьездзена ракам: гэта яшчэ адзін з тых, якіх ня прыймаюць у шпіталі. Смурод аддаецца ад яно. Брат міласэрдыя, вычышчаючы чэрвякоў з запушчаных ранаў хворага, ня вытрымаў, у яго пачалася рвота. Матка Тэрэса сама занялася гэтым хворым. «Як ты можаш вытрымаць такі дух, што ідзе ад мяне?» спытаўся хворы. «Дый гэта нічога ў параўнаньні з тым, што церпіш ты!» адказала Тэрэса. А па нейкім часе хворы сказаў: «Ты — не чалавек, бо людзі так ня могуць трымацца, як ты». А уміраючы, ён сказаў: «Слава табе!» — О, не! — адказала Тэрэса: — Слава такім, як ты, якія церпяць з Хрыстом! — Задача ейнага жыцця — гэта стацца зьвяном, што лучыць чалавека з Богам. Тэрэса гэта выясьняе так: «Мы бачым Хрыста ў двух постацях: на аўтары — у постаці эўхарыстычнага хлеба і ў гарадзкіх трушчобах, у церпячых людзях, якіх забываюцца іншыя людзі. Калі я ўбачу цела, зьездзенае чэрвямі, я да яго дакранаюся, як да Хрыстовага Цела. Я ў гэтае веру, як у Хрыстовае слова».

Тэрэса сказала, што яна служыць і тым, якіх ня можна ратаваць ад сьмерці. «Самае страшнае ў сьмерці тое, што чалавек прымушаны яе спатыкаць адзіночкай — вечнае

сваё будучае! Гэта хвороба — больш жаклівая чым праказа або рак. Гэта — хвароба нашага веку: Быць нікому непатрэбным».

І ўспамінае Тарэса адзін тэлефон у Нью-Дэлі... Паведамлілі яе, што нейкая жанчына знайшлася ў скрыні для сьмяшчця. «Мы прыехалі на гэтае месца і пачулі плач пад сьметнікам. Жанчына была ўся ў ранах, ейныя валасы былі аблепленыя брудам. Павезьлі мы яе да сябе. Яна плакала ўсю дарогу, а нават і тады, як яе вымылі і ўлажылі ў пасьцель. Нарэшце яна сказала: «Я плачу не таму, што паміраю, а таму, што ўсё гэта зрабіў мой сын».

Аднойчы адна з сясьцёр іхняе грамады

пазваніла ёй з гораду Агры і сказала, што неабходна мець 50.000 рупіяў, каб залажыць прытулак для дзяцей. «У нас няма такіх грошаў» адказала Тарэса. Аднак ізноў быў тэлефон: гэта быў званок з газэты: матце-Тарэсе зьявілася, што яна дастала нагароду ад Філіпінскага ураду і з гэтым ёй належыць грашовая прэмія. «Колькі?» — «50.000 рупіяў!» — «Бачу, што ёсьць Божая воля, каб стаў дзіцячы прытулак ў Атры» сказала Тарэса... З дзіцячых гадоў яна жадала выконваць Божу волю — *у ва ўсім*. І вось гэтая воля аткрылася і аткрываецца. Яна аткрываецца ўсім, хто яе любіць дый шукае.

Архіяпіскап Яан С.—Ф.

а. Аляксандар Надсон.

## Кніга Скарыны ў Капэнгагене

У чэрвені гэтага году наведаў Бібліятэку імя Францішка Скарыны ў Лёндане прафэсар Гэбрайскага ўнівэрсытэту ў Ерусаліме Мошэ Альтбаўэр. Ён паведаміў, што бачыў у Каралеўскай бібліятэцы ў Капэнгагене няведамы да гэтага часу экзэмпляр *Малой падарожнай кніжкі* Скарыны. Гэтая вестка выклікала здзіўленьне і кіраўніцтва Бібліятэкі ім. Францішка Скарыны пастаралася адразу дастаць мікрафільм кніжкі.

*Малая падарожная кніжка*, гэты сваеасаблівы малітаўнік для сьвецкіх людзей, належыць да віленскага перыяду дзейнасьці Скарыны. Сярод дасьледчыкаў жыцьця беларускага першадрукара, пачынаючы ад Уладзімірава, замацаваўся погляд, быццам гэтая кніга была ягоным другім — і апошнім — віленскім выданьнем пасья *Апостала* 1525 г. Толькі зусім нядаўна, у 1959 г., расейская вучоная А. С. Зярнова, на аснове параўнаньня стану заставіц у абедзвюх кнігах, выказала думку, што *Апостал* быў пазьнейшым выданьнем і што трэба аднесьці *Малую падарожную кніжку* да 1523—24 гадоў. Усё гэта аднак былі меркаваньні, правільнасьць якіх было немагчыма спраўдзіць пры адсутнасьці канкрэтных доказаў. *Малая падарожная кніжка* захавалася ў дрэнным стане і ва ўсіх ведамых да апошняга часу экзэмплярах не хапала *Пасхалі*, пры дапамозе якой было б можна вызначыць год выданьня. Сам Скарына ў пасьяслоўях да розных частак кнігі нічога пра дату не гаворыць.

Капэнгагенскі экзэмпляр *Малой падарожнай кніжкі*, як і ўсе іншыя ведамыя экзэм-

пляры, некамплетны.<sup>1)</sup> З пяці разьдзелаў кнігі захаваліся толькі чатыры — *Псалтыр*, *Часасловец*, *Акафісты і каноны* і *Царкоўнае сабраньне* (каляндар), — з якіх толькі першы і апошні з'яўляюцца поўнымі. Не хапае цэлага чацьвёртага разьдзелу — *Шасьцідзеньніка*, — а таксама трох апошніх лістоў са зместам кнігі. У першай частцы *Часаслоўца* няма ліста 18 з заканчэньнем *Першага часу*, а ў другой — чатырох пачатковых лістоў з *Канонам пакаяльным*. Няма таксама першага ліста *Акафіста Багародзіцы* з гравюрай Дабравешчаньня і — як выглядае з мікрафільму — апошняй часткі Евангелья паводле Яна пасья *Акафіста Крыжу*.

Нягледзячы аднак на сваю некамплетнасьць, капэнгагенскі экзэмпляр *Малой падарожнай кніжкі* з'яўляецца ўнікальным, бо ў ім адным захаваліся поўнасьцю апошні, каляндарны, разьдзел з *Пасхаліяй*, якую да апошняга часу лічылі загубленай. Разьдзел складаецца з 20 лістоў з асобнай пагінацыяй. На пярэдняй старонцы першага ліста замешчаны ў рамках наступны загалоўкі:

«Последование церковного соборания въселетного от месеца септеврия до месеца августа по въставу Ерусалимское церкви», *Каляндар нерухомых сьвятаў* (г. зв. «свят-

1) Апісаньне *Малой падарожнай кніжкі* (без *пасхалі*) гл.: А. Коршунаў, «Кароткі каментарый да выданьня Францыска Скарыны». — У кнізе: Францыск Скарына, *Прадмовы і пасьяслоўі*, Мінск, «Навука і тэхніка», 1969, сс 222—232; В. Тумаш, «Бібліяграфія скарыніны». — У *Запісы* № 5, Беларускае Інстытут Навук і Мастацтва, Мюнхэн 1970, сс. 196—197.

## Ш ПАСКАЛІ НАН Ш ПАСЦЕ

**Ш** Опрѣя томѹ нийперѣвей ведати,  
што хощеть паскьяльѹ водити •  
и ѿпрязницехѹ рязѹметъ • Прязни  
ки сѹть двоикие, ѿѣны што немѣють  
своего шделеного дѣла восващцехѹ • но рѹ  
шяютьса водѣ бегѹ полноты мѣрѣ мѣсе  
ця небеснаго • ѿко великѣдѣнь илн пасхѹ  
восѹтпленне нннебеса гѣльнѣ • Сошеѣне  
сѣго дѹхѹ • и подлѹгѣ того меннѣса масо  
пѹтѣ, и перѹкѣ потѣ, и зѣчѣннне двѣ тре  
щѣнѣ, и дѣла тѣхъ прязникоѹ сложенѣ е пѣ  
кьяла, и бы есмо вѣдѣян езкоторыѣ дѣни  
кннжнѹ мѣсецѣн и прязновѣнн и мѣмѣ •  
Благовещѣннѣ же и геѡргіе, и мѣ мѹченикѣ  
и илкснѣ и мѣють свои ѡсобѣныѣ дѣни  
непрѣмѣнныѣ восващцехѹ мѣсецѣн кннжнѹ  
и дѣла тѣхъ неѣста сложенѣ паскьяла •

«Малая подарожная кнѣжка» Францішка Скарыны. Пачатак пасхаліі.  
(паводле экзэмпляра Каралеўскай бібліятэкі ў Капэнгагене).

цы») пачынаецца на адвароце першага ліста і канчаецца на пярэдняй старонцы трынаццатага. На адвароце трынаццатага ліста знаходзіцца прадмова да *Пасхаліі*, а далей да канца ідзе сама пасхалія на гады 1523—1543. Разьдзел канчаецца наступным пасляслоўем, замешчаным у самым нізе на адвароце дваццатага ліста: «Доконаны сѹть сие вкратце светци и паскалия, доктором Франциском Скориною, во славном месте виленском».

Вось пачатак *Пасхаліі* з весткамі на 1523 год:<sup>2)</sup>

«В лѣто 7 тысяч 31, круг солнцу 3, луно 1, Рож[е]ство Хр[и]ст[о]во в чет[вер], лѣт по рождении Хр[и]ст[о]ве полторы тысячи 23, индик[т] 11, мяса ясти 6 недел[ь] 4 дни, триодъ нач[инается] ген[варя] 25, мясоп[у]ст фев[раля] 8, 40 муч[еников] 4 недели посту в понедельник, Благовещ[ение] в среду 6 недели посту, Хр[и]ст[и]а[н]ская пасха апр[ил]я 5, Георгия в четвер 3 недели по пас[це], воссупление на небеса Г[о]с[по]д[ня] 14 маія, сошествие Св[е]т[а]го Духа 24 маія, Петров мяс[опуст] 31 маія, Петрова посту 4 неде[ли], Петра в понедельник.

<sup>2)</sup> Слова, напісаныя ў Скарынавым тэксьце ў скарачаным выглядзе, падаюцца поўнасьцю. Даданыя часткі, якіх няма ў арыгінале, ўзяты ў квадратныя дужкі. Пры перадачы Скарынавых тэкстаў захаваны правілы прынятыя А. Коршунавым (гл. Франццк Скарына *Прадмовы і пасляслоўі*, с. 5).

## ПАСКАЛІЯ

**В** Лѣто 7 тысяч лѣ, круг солнцу 3, луно 1, Рож[е]ство Хр[и]ст[о]во в чет[вер]. Лѣт по рождении Хр[и]ст[о]ве полторы тысячи 23, индик[т] 11. Мяса ясти 6 недел[ь] 4 дни, триодъ нач[инается] ген[варя] 25, мясоп[у]ст фев[раля] 8, 40 муч[еников] 4 недели посту в понедельник, Благовещ[ение] в среду 6 недел[ь] 4 дни, Хр[и]ст[и]а[н]ская пасха апр[ил]я 5, Георгия в четвер 3 недели по пас[це], воссупление на небеса гѣльнѣ 14 маія. Сошествие Свѣт[а]го дѹхѹ 24 маія. Перѹкѣ потѣ, и зѣчѣннне двѣ тре щѣнѣ, и дѣла тѣхъ прязникоѹ сложенѣ е пѣкьяла, и бы есмо вѣдѣян езкоторыѣ дѣни кннжнѹ мѣсецѣн и прязновѣнн и мѣмѣ. Благовещѣннѣ же и геѡргіе, и мѣ мѹченикѣ и илкснѣ и мѣють свои ѡсобѣныѣ дѣни непрѣмѣнныѣ восващцехѹ мѣсецѣн кннжнѹ и дѣла тѣхъ неѣста сложенѣ паскьяла.

Лѣто прѣтѹпное илн висекѣ •  
В лѣто 7 тысяч лѣ, круг сол[н]ца 3, луно 1, Рож[е]ство Хр[и]ст[о]во в пѣт[ок], Лѣт по рождении Хр[и]ст[о]ве полторы тысячи 23, индик[т] 11, мяса ясти 6 недел[ь] 4 дни, триодъ нач[инается] ген[варя] 25, мясоп[у]ст фев[раля] 8, 40 муч[еников] 4 недели посту в понедельник, Благовещ[ение] в среду 6 недел[ь] 4 дни, Хр[и]ст[и]а[н]ская пасха апр[ил]я 5, Георгия в четвер 3 недели по пас[це], воссупление на небеса Г[о]с[по]д[ня] 14 маія, сошествие Свѣт[а]го дѹхѹ 24 маія, Петров мяс[опуст] 31 маія, Петрова посту 4 неде[ли], Петра в понедельник.

Гибель месеца всего будетъ 1 дня марта пол 9 години по полудни. Другая гибель вся луны августа 25, по полнощи 3 годи[ны].

Апрача гэтага, пачынаючы ад 1524 году, Скарына падаваў спачатку, ці даны год быў высакосным («лѣто преступное или висекст»), а калі не, то каторым ён быў на парадку пасля высакоснага.

Як відаць з вышэй прыведзенага тэксту, *Пасхалія* Скарыны была сваеасаблівым календаром, дзе чытач, побач з датамі Вялікадня і іншых рухомых сьвятаў і звязаных з імі пастоў, мог знайсці весткі пра дні тыдня, ў якія ў даным годзе выпадалі некаторыя важнейшыя нерухомыя сьвяты, а таксама пра розныя астранамічныя з'явы, як зацьменьне сонца ці месеца.

Найбольш цікавыя астранамічныя весткі на 1524 год:

«Сего году не будетъ гибели солнца или месеца, но будетъ соштие всех седми звезд блудящих во знамени небесном в рыбах, они же напотом, естли Господь Бог допуститъ, великое пременение царств, законов, людей и всех на земли и во водах родящихся быти знаменуютъ, яковое ж предтым не бывало».

У 1530 годзе павінна было быць частковае зацьменьне сонца:

«Гибель всего месеца будетъ октоврия 16 дня, шестое години по полнощи. Другая гибель

солнца, большая половина, 28 марта, пол 6 години пред полуднем».

Для азначэння гадоў у *Пасхаліі* Скарына ўжвае, побач з летаўлічэннем ад нараджэння Хрыста, традыцыйнае летаўлічэнне «ад стварэння сьвету». Наогул ён прытрымліваецца тут традыцыйнага ўсходняга царкоўнага календара, паводле якога новы год пачынаецца не 1 студзеня, але 1 верасня. Такім чынам Скарынаў 1523 год адказвае, паводле сёння агульнапрынятага летаўлічэння, перыяду ад 1 верасня 1522 г. да 31 жніўня 1523 г.; а Каляды 1523 г., весткай пра якія пачынаецца *Пасхалія*, — Каля-

## ПАПРАЎКІ

У рэцэнзіі А. Надсона на анталёгію беларускай паэзіі на ангельскай мове *Like Water, Like Fire*, замешчанай у папярэднім нумары *Божым шляхам*, выявіліся наступныя друкарскія памылкі:

Напісана: Трэба:			
стар. 7, стоўб 1, радок 10	дзвесце	дзвесце	
„ „ „ 18–19	переклады	пераклады	
„ „ „ 23	вельні	вельмі	
„ 8 „ 2 „ 1	на Gaudinas	не Gaudinas	
„ „ „ 16	кала	каля	

дам 1522 г. *Малая падарожная кніжка* павінна была выйсці з друку перад гэтай апошняй датай, бо інакш вестка пра Каляды 1522 г. была б неактуальнай. З другога боку Скарына напэўна ня выдаў яе ў 1521 г., бо тады ён замясьціў бы ў *Пасхаліі* весткі на 1522 год. Трэба таму думаць, што *Малая падарожная кніжка* была выдана ў 1522 г., хутчэй за ўсё перад 1 вераснем, г. з. перад новым царкоўным годам.<sup>3)</sup>

Дзякуючы знаходцы ў Капэнгагене сёння ўжо ведамы поўны тэкст *Малой падарожнай кніжкі* і вырашана канчаткова пытаньне храналёгіі Скарынавых выданьняў. Цяпер ужо можна з упэўнасьцю сказаць, што *Малая падарожная кніжка*, а не *Апостал*, была першым выданьнем Скарыны ў Вільні. Такім чынам у біяграфіі беларускага першадрукара стала адной «белай плямай» менш.

3) Год 1522 адносіцца да цэлай кнігі. Вельмі магчыма, што некаторыя яе часткі — у прыватнасьці *Псалтыр* і *Акафісты*, — Скарына выдаў раней асобна, а пасля злучыў іх у адно цэлае. На карысьць такога погляду гаворыць тое, што многія часткі *Малой падарожнай кніжкі* маюць свае тытульныя лісты, пасляслоўі і незалежную пагінацыю. (Больш пра гэта гл.: А. Коршунаў, «Літаратурна-публіцыстычная спадчына Францыска Скарыны». — У кнізе: Францыск Скарына, *Прадмовы і пасляслоўі*, с. 192).

## 3 царкоўнага жыцця

### ТАЙНЫ ХРОСТУ І КАНФІРМАЦЫІ.

Нядаўна Папа паведаміў сьвет, што ў хуткім часе будзе ўведзены іншы спосаб і практыка Хросту, мяноўна: Гэты Сакрамант ня будучь прыймаць адразу з малога дзіцяці, але паступова.

Спачатку дзеці каля 7-мі гадоў будучь урачыста ў касьцэле прынятыя як кандыдаты на хрысьціян — на падабенства таго, як даўней прыймалі ў катэхумэнат. Сьвятар пытае дзіця, ці яно хоча стаць хрысьціянінам? А бацькоў, ці яны на гэтае згаджуюцца? Пасьля дзеці праз пару гадоў вучацца праўдаў веры і практычна жьць па хрысьціянску. Тады ўжо, маючы каля 10-ці гадоў, такое дзіця будзе ахрышчанае. І адразу прыймае сьвятую камунію — прыгасьце бяз споведзі, бо хрост адпушчае і першародны грэх і ўсе грахі асабістыя. Пасьля рыхтуюцца да споведзі, каб магчы атрымаць адпушчэньне грахоў, што здараліся пасьля хросту.

Каля 20 гадоў веку маладыя хрысьціяне змогуць прыступаць да Канфірмацыі, бо тады ста-

новяцца поўнасьцю дасьпеўшым да самастойнага жьцьця і патрабуе большае Божэ ласкі і помачы.

Такі спосаб Хросту і Канфірмацыі будзе практычна ўведзены ў місьііных краях, а нават і ў хрысьціянскіх, дзе запанаваў навачасны паганізм — абыякавасьць, напрыклад, у Францыі, дзе ахрышчаныя людзі жывуць як недаверкі.

### ДВА МАРЫЙНЫЯ КАНГРЭСЫ

Югаславія мае нармальныя дыпляматычныя адносіны з Ватыканам: у Кроацыі адбыліся два марыйныя кангрэсы ў жніўні г. г. А Кроацыя — пераважна краіна каталіцкая. І-ы кангрэс быў навуковы ў гор. Загрэбе, пасьвячаны Маці Божай, а II-і папулярны на тэму: «Роля Божэ Маці ў сучасным сьвеце». На I-ым кангрэсе было каля 10 вучоных багасловаў, пераважна каталіцкіх, але былі прысутныя багасловы праваслаўныя, пратэстанскія і англіканскія. У супольнай дэкларацыі, падпісанай усімі багасловамі, прызналі, што культа (чэсьць) Божай Маці існуе ад пачатку хрысьціянства; а па Эфэскім



Саборы ў 431 г., на якім Дзева Марыя была аб'яўлена Маткай Боскай, чэсьць (культ) Божае Маці яшчэ больш паглыбіўся ў хрысьціянскім сьвеце. Так усё набажэнства кіруецца да Самога Хрыста, а Дзева Марыя ёсьць удзельніцай у жыцьці і цяргеньнях свайго Сына.

II-гі кангрэс закончыўся 15 жніўня пілігрымкай да Марыйнае сьвятыні недалёка Загрэбу: сабралася да 200 тысяч народу, многа духавенства, былі прысутныя праваслаўныя біскупы і духоўныя іншых вызнаньняў. У Югаславіі 50% праваслаўных, 35% каталікоў і 12% магамэта-наў.

#### ПРЫВІТАНЬНЕ АД АСТРАНАЎТАЎ ПАПЕ ПАЎЛУ VI.

У часе палёту «АПОЛЛЁ 15» на месяц, які адбыўся ў пачатку жніўня г.г. астранаўты прыслалі спэцыяльнае прывітаньне ў Ватыканскае радыё, у якім яны казалі: «Мы вельмі цэнім і шчыра дзякуем Вашай Сьвятасьці за Вашыя думкі пра нас, за малітву і за найлепшыя пажаданьні! Нашае падарожжа адбываецца для добра ўсяго чалавецтва. Таленты, якія Бог нам даў, спадзяёмся, будуць карысныя ўсім, якія нас спагадліва падтрымліваюць». У сваёй прамове ў Базыліцы сьв. Пятра Папа выразіў сваё вялікае здзіўленьне сучаснай навукай і казаў, што падарожжы на месяц прычыняюцца да паглыбленьня веры. «Хоць кажа — цяперашні чалавек высока падняўся ў касмічным прасторы, але ніколі ня перакроцьць граніцы, якая ляжыць між Богам і чалавекам: заўсёды чалавек становіцца толькі вялікім адкрывальнікам, а Бог ёсьць Усёмагутным Творцам!»

#### ЭКУМЭНІЧНЫЯ ВЕСТКІ: СУПРАЦА КАТАЛІКОЎ З ПРАТЭСТАНТАМІ.

Сусьветная Рада Цэркваў, якая мае сваё месцапрабываньне ў Генэве, інфармуе, што ў Рада паравялільных, эпархіяльных і краёвых з пратэстантамі супрацоўваюць і каталікі. Напрыклад, у Вялікай Брытаніі 75% працы абнята такой супрацай, а таксама і ў Амэрыцы. Супраца датычыць дзейнасьці харытатыўнай і грамадзкай. Сустракаюцца такжа ў супольных малітвах і на зьездах у справах адзінства Цэркваў.

#### УЗГАДНЕНЬНЕ НАВУКІ АБ ЭЎХАРЫСТЫІ.

Нядаўна Мяшаная Камісія Каталіцка-Англіканская падала да ведама, што дайшла да вельмі важнага рэзультату — узгодніла навуку аб Найсьвяцейшым Сакраманце. Дасюль розніца паглядаў у гэтай галіне ёсьць вялікай перашкодай для адзінства веры. — А ў наступным годзе Камісія мае заняцца справай важнасьці сьвятарства англіканскіх духоўных, бо Каталіцкая Цэрква ня прызнае іхняга сьвятарства.

#### КРЫЗЫС СЬВЯТАРСТВА.

Праведзеныя анкеты і даведкі ў многіх краях сьвету паказваюць, што сьвятарства ўвайшло ў цэлым сьвеце ў вялізарны крызыс. Гэтай справай спэцыяльна займаецца Синод Біскупаў у Рыме. Аднак такі крызыс ня ёсьць адарваным зьявішчам: ён вынікае з агульнага духовага крызысу сучаснага чалавецтва. А сьвятар ёсьць дзіця сваёй эпохі і перажывае падобныя цяжкасьці як і ўсе людзі. Людзтва ня ёсьць умацаванае ні ў веры, ні ў абычаях: заўсёды хістаецца, як вада ў безбярэжным акіяне. «Не самым хлебам жыве чалавек», казаў Хрыстос. І цяпер у страшным матэр'ялізьме зьяўляюцца адзнакі адраджэньня. Такім знакам быў Ватыканскі Сабор і ягоныя вынікі: імкненьне да адновы рэлігійнага жыцьця, да адзінства веры праз экумэнізм, да адновы літургічнай і інш.

Ня трэба баяцца, як ворагі страшаць, што сьвятарства загіне. Бо Сам Хрыстос сказаў, даючы верхавенства Пятру: «Ты — Пётр-скала, і на гэтай скале Я пастаўлю Цэркву і брамы пякельныя ня здолеюць яе: (Мацьвей 16, 18). Дыкжны вернік павінен супрацаваць з Цэрквой: маліцца за ўвесь грэшны сьвет, ствараць добрую атмасфэру сямейнага і грамадзкага жыцьця, у якой скараэй зродзяцца здаровыя сьвятарскія прызваньні.

#### ПРОБА ПАГАДНЕНЬНЯ ХРЫСЬЦІЯН З МАРКСІСТАМІ

У Чылі ў Паўдзённай Амэрыцы год таму выбраны быў прэзыдэнтам марксіст Аллендэ. Многа каталікоў за яго галасавала ў надзеі, што з марксістамі ўдасца правесці сацыяльныя рэформы. Нават і біскупы згадзіліся на супрацу з новым урадам — пад умовай, што ўрад ушануе дэмакратычны строй і рэлігійную свабоду. Аднак хутка узніклі цяжкасьці, як было і з Кубай. Марксісты пачалі націскаць на прэзыдэнта, каб накінуў дыктатуру камуны. Тады біскупы прыпомнілі, што было абяцана і заклікалі каталікоў не дапускаць крыўды Цэркве і парушэньня справядлівасьці і свабоды. І наагул у цэлым сьвеце, каталікі гатовы былі-б супрацаваць нават з камунай, каб тая не ламала Божага права, праўды і свабоды.

#### ГЛУХАНЫМЫ МІСІЯНЭР

У Паўдзённай Афрыцы працуе малады сьвятар глуха-немы, адзін з чатырох такіх на сьвеце. Нядаўна быў ён у Папы на аўдыенцыі і з Рыму паехаў на Міжнародную Канфэрэнцыю Глуха-немых у Ірляндыю — у г. Дублін, а стуль — у Парыж на Зьезд Сусьветнае Фэдэрацыі глуханых. Там была гутарка аб ролі глуха-немых у разьвіцьці сьвету. Нарэшце трапіў у Швайцарыю у г. Генэву, дзе правёў пару тыдняў у Сэ-

мінарыі для Душпастырства Глуха-Немых. Гэты сьвятар знаў добра гэбрайскую, ангельскую і лацінскую мову. Ён скончыў колледж для глуханых у Вашынгтоне, а пасьля духоўную сьмінарыю. А цяпер працуе ў Паўдз. Афрыцы сярод глуха-немых нэграў.

Гэты дзіўны чалавек адзначаецца вялікімі здольнасьцямі пры сваім няшчасным калецтве, бо абсалютна глухі і немы! А гісторыя ягонага жыцьця ня менш цікавая, як і ягоная асоба. Называецца ён Кірыл Аксэльрод, мае больш 30-ці гадоў. Бацькі ягоныя — жыды, з Летувы. Бацька быў вывезены немцамі ў лягер на сьмерць, у Польшчу. Стуль удалося яму з адной жыдоўска ідзяўчынай уцячы з лягера і, пасьля многіх цяжкіх прыгодаў, яны трапілі ў г. Ёганэсбург у Паўдз. Афрыцы. Там нарадзіўся ў іх сын, але шчасьце бацькоў было сумнае, бо сын аказаўся

глуха-немым! Як падрос, аддалі яго ў спецыяльную школу-інтэрнат для глуха-немых. Аднойчы пры наведзінах пабачылі, што сыноч мае каталіцкі ражанец і моліцца да Божае Маці. Дык забралі дамоў, а ў школу прыходзіў толькі на лекцыі. Як скончыў гэтую школку, паслалі яго ў Амэрыку ў Калледж. Скончыў і калледж дый меў магчымасьць — пры вялікіх здольнасьцях — знайсці добрае і даходнае месца службы. Аднак ён пачуў прызываньне працаваць дла янавукі глуханых нэграў у Афрыцы і пастанавіў стаць каталіцкім сьвятаром. Бацька ўжо ня жыў, а матка — глыбока веручая, пабожная і простая жанчына — пазволіла сыну пайсьці сваёй дарогай. Ён чуецца шчаслівым ў такой ахвярнай працы сярод нэграў, такіх глуханых як ён сам. А тыя няшчасныя немцы палюбілі Аксэльрода і ахвотна з ім супрацоўнічаюць сярод суродзічаў.

### 3 беларуская жыцьця

Уладыка Андрэй у Англіі.



Спатканьне Уладыкі Андрэя перад Багаслужбай (Лёндан).

Ад 26 жніўня да 7 кастрычніка прабываў у Англіі Яго Дастойнасьць Архіепіскап Андрэй (Крыт), галава Беларускай Аўтакефэльнай Праваслаўнай Царквы. Ён адведаў беларускія асяродкі ў Брандфордзе, Манчэстары, Нотынгаме, Лёндане і Кэмбрыджы. У нядзелю 29 жніўня ў Брандфордзе падчас сьвятой Літургіі Уладыка Андрэй рукапалажыў у дыякана сп. Янку Пякарскага, а тыдзень пазьней, 4 верасьня, у Манчэстар узвёў яго ў сан сьвятара.

У Лёндане дастойны госьць адведаў Марыян Гауз, Школу сьв. Кірылы Тураўскага і Бібліятэку і Музей імя Францішка Скарыны. У нядзелю 26 верасьня ён служыў сьв. Літургію ў саслужэньні з аа. Я. Абабуркам і Я. Пякарскім, а ў аўторак 28 верасьня у Беларускам ДOME меў даклад для лёнданскай беларускай калёніі.

Уладыка Андрэй нарадзіўся ў 1901 годзе ў вёсцы Мархачоўшчына каля Стоўбцаў. У часе

апошнай вайны ён трапіў у Нямецчыну, а адтуль — у Англію. Там, 20 чэрвеня 1950 г., ён быў рукапаложаны ў сьвятара Архіепаіскапам Васілём. У 1961 годзе выехаў у Злучаныя Штаты Амэрыкі, дзе быў настаяцелем прыходу БАПЦ у Кліўлендзе. 15 лютага 1968 г. ён

атрымаў епіскапскую хіратонію. Пасьля сьмерці Архіепаіскапа Васіля ў чэрвені 1970 г. Уладыка Андрэй займаў становішча Сакратара Сьвяшчэннага Сабору Епіскапаў БАПЦ, а ад кастрычніка гэтага году, пасьля сьмерці Архіепаіскапа Сяргея, з'яўляецца Галавой БАПЦ.



Уладыка Андрэй і Уладыка Чэслаў на фоне Беларускай Бібліятэкі (Лёндан).

#### РЭКАЛЕКЦЫІ ДЛЯ СЬВЯТАРОЎ.

У часе ад 4 да 8 кастрычніка ў кармэлітанскім манастыры ў Эйльсфорд адбыліся гадавыя рэкалекцыі для каталіцкіх душпастыраў, якія працуюць сярод эмігрантаў розных нацыянальнасьцяў у Англіі. Сярод удзельнікаў былі гішпанцы, немцы, партугальцы, італьянцы, літоўцы, беларусы, чэхі, харваты, славэнцы, славакі, а таксама сакратар Камітэту ангельскай іерархіі для спраў іміграцыі, пралат А. Рывэрс. Кіраваў рэкалекцыямі Я. Д. Уладыка Чэслаў Сіповіч, Апостальскі Візытатар Беларусаў.

#### ЖУРНАЛ БЕЛАРУСКІХ СТУДЫЯЎ.

Выйшаў з друку і паступіў у продаж № 6 англамоўнага **Журналу беларускіх студыяў**, за 1970 год. Зьмест журналу наступны: Г. М. Мэрэдйт—Оуэнс і А. Надсон, **Беларускія татары і іхнія пісьмовыя творы**. Ч. Сіповіч, **Мінская дыяцэзія, яе паўстаньне, тэрыторыя і іерархія**; Г. Піхура, **Тэксты і напевы «падобных» Супрасьельскага ірмалогія 1601 г.** Апрача гэтага ў журнале знаходзіцца багаты адзел рэцэнзіяў і хроніка з беларускага жыцця.

#### ПОСЬПЕХІ БЕЛАРУСКІХ ВУЧНЯЎ.

Вучні Школы сьв. Кірылы Тураўскага ў Лёндане Віктар Тур і Альгерд Абрамчык здалі пасьпяхова ў чэрвені гэтага году матуральныя іс-

пыты з беларускай мовы на Лёнданскім унівэрсытэце. Віктар Тур, які з'яўляецца вучнем Школы сьв. Кірылы ад 1962 г., рыхтуецца цяпер да вышэйшых іспытаў з беларускай мовы ў Інстытуце Лінгвістаў.

\*

#### Максім Гарэцкі, Дзьве душы, Вільня 1919, бач. 174—176.

Яму падабаўся мотыў «інтэрнацыянала», падабалася пяняньне, пабуджаў той клум, што быў на вуліцы, пабуджаў у ім сілы і некуды клікаў, і ён з прыкметнай жывейшасьцю сказаў дзяўчыне:

— Што б там ня было, а мне надта падабаецца музыка «інтэрнацыянала».

Пачуў, як паволі наплывае незьвязьнёны сорам за словы, «што-б там ня было», і дадаў:

— Прыгожая музыка, праўда?

— Ага, прыгожая...

Яна ня ведала напэўна, як разумець словы, «што-б там ня было», але палічыла іх за яго супярэчнасьць з бальшавіцкімі крывавамі учынкамі і наўмысьля сказала падумаўшы:

— Прыгожы мотыў «інтэрнацыянала», але пакуль ён ня пабуджае ў маёй душы уяўленьняў гора або радасьці абыякой «інтэрнацыянальнай» грамады людзей, пакуль такой грамады сярод нацый на зямным клубку я ня відзела й ня

знаю, — патуль мне больш чаго кажаць мотыў нашай мужыцкай беларускай марсэльезы, з мотывам каторай мне ўяўляецца бязконцы, цярнёвы, крывавы шлях к інтэрнацыяналу майго няшчаснага народа...

Памаўчаўшы і трошку спакойней, але з яшчэ вялікай тугай у голасе дзяўчына казала далей:

— Праўда, мне і з тым і з тым мотывам аднолькава ўяўляецца тое трагічнае і нялепае для нас, адраджоных беларусаў, што чужыя для нас людзі, не заўважаючы на сабе яшчэ ня ськінутай імі сваёй нацыянальнай прапітанасьці, прыйшлі да нас з інтэрнацыяналам толькі на вуснах, з яго толькі фікцый у сваіх мазгох, і з фанатычнай безміласэрнасьцю узяліся рабіць з беларускай нацыі толькі гной на градкі для ўзрашчываньня сваёй фікцыі інтэрнацыянала. О, будзь яны прокляты! — узварушэным голасам, з гораў крыкнула яна. — Яны хочуць зрабіць адзнакі сваёй нацыянальнасьці інтэрнацыяналам для нас, — дык дзякуй за ласку... Можна трапім увайсці ў інтэрнацыянал як роўныя з усімі, бяз гэтай дадатковай формы разьвіцьця!

— Іраіда Аўгенаўна! Навошта-ж прыймаць усё так блізка к сэрцу. Мне здаецца, што ўсё няшчасьце тут ад разлада тэорыі і практыкі. Бо, скажыце, калі ласка: тэорыя камунізму дазва-

ляе, каб маскоўскія ці якія іншыя камуністы гвалтам абмаскалівалі беларусаў? Тэорыя інтэрнацыянала вінавата ў тым, што беларускім народам кіруюць цяпер бальшавіцкія камісары ўсякіх нацый, апрача беларускай? Ці яна вінавата, што ў нашым знамянітым **Обліскомзапе** ёсьць армяне, латышы, жыды, палякі, маскоўцы, але няма нас, беларусаў? Што правінцыя маець толькі такіх кульгавых беларусаў, як гэты Гаршчок?

— Можна пойдзем абедаць? — паспыталася у яго Іра.

Ён усміхнуўся, змоўк і адказаў, што «з прыемнасьцю».

Калі схадзілі па лесьвіцы Іра прадэклямавала пачатак марсэльезы:

Адвеку мы спалі і нас разбудзілі,  
Сказалі, што трэба рабіць,  
Што трэба свабоды, землі чалавеку,  
Што трэба зладзею пабіць...

І сказала патроху адпускаючыся у злосьці:

— Я лічу аднакава зладзеямі як тых, што даюць замест хлеба камень, як камень, так і тых, што даюць яго пад відам хлеба. І аднакава пабіла-б іх, ці яны — разлад тэорыі і практыкі, ці яны — простая сваволя.

## Памажы вам, Божа

У садзе, між зелені яблынь, грушаў, маліньніку й сакавітай, пышна й гародніны стаіць шэрая, мэтры з чатыры вышыні ды мо два з паловаю ўдаўжкі і ўшыркі будка. На ёй напісана: «Пчаліная хатка», калі-б хто не спасьцярог сьпэраду й па баках лётак ды руплівых пчолак... Навокал «хаткі» больш вульлёў. Сонца зірне ўсміхнецца праз густаватыя хмары, якія марасяць зьверху дробным густым дожджыкам. Побач, за густымі прысадамі, імкліва грукаціць цягнік лёнданскае падзямелькі.

— Гэта-ж айцец Леў змайстраваў гэтую пчаліную хатку, — тлумачыць мне Ўладыка Часлаў. Ён паказвае мне «хутар» айцоў Мар'янаў. Дваццаць чатыры гады назад пакінуў я гэту зямлю, што на кароткі час дала мне пасыля вайны прытулак. І ці-ж мог марыць тады, што пры наступных наведзінах яе гасьцінна адчыняць мне дзверы дбайлівыя й працавітыя сьвятары, каторыя бы тыя жыхары «пчалінае хаткі» па макуліцы зьбіраюць скарбы ў беларускі музэй і бібліятэку, вывучаюць іх, пішуць, на помач клічуць сваіх і чужых?

— А дзе-ж айцец Леў цяперака? — пытаюся.

— У Ватыкане, — адказвае Ўладыка. — Муціў пераняць радыёпраграмы. Айцец Татарыновіч ужо ня мае сілаў, а пяць разоў на тыдзень,

ды бязь ніякае помачы зьнікуль, як гэта звычайна ў нас, беларусаў, ня лёгка...

Але ледзь-ледзь заўважны цень крыўды ў голасе на тое «звычайна ў нас беларусаў» зноў замяняе гаспадарская руплівасьць і задаволенасьць, калі аглядаем пышна ўзбуйнеўшае варыва. І голас гэты нагадвае мне той далёкі, родны, бацькаўскі, што некалі гучэў, здаецца, стагодзьдзе назад на зямлі, сасьледжанай мною басанож...

— А гэты во кавалак то не наш, але рэнтуюм яго, — тлумачыць Ўладыка, набліжаючыся да чыгункі. — Гэта-во вогнішча на Купальле палілі.

Пасярод зьлёнай, густа аброслай дрэвамі ўпадзіны ляжаць на колькі разоў прамокшым ужо папалішчы неагарэўшыя кавалкі дрэва.

І ў пасецы, садзе-агародзе, у суцэльнай сакавітай зелені гэтай лёгка ўявіў-бы сабе наш суродзіч, што ён на бацькаўшчыне, калі-б не затарахцеў зноў побач гэны падзямельны, што ў Фінчлей выпаўз наверх, лёнданскі цягнік.

У абшырным школьным пакоі сіратліва чакаюць на дзетак лаўкі. Ужо незадоўга вернуцца яны ў беларускую школу. Мо пакуль той час прыбязьць, карпатлівыя айцы Мар'янскае

калёніі больш сілаў бібліятэцы й музэю змогуць дадаць.

Твар гаспадара, што тлумачыў пра «пчальную хатку» распрамяняецца, калі паказвае ў музэі таўстую копію Карану, пісаную некалі беларускімі татарамі арабскімі літарамі па арабску й пабеларуску.

— Навет Брытанскі Музэй ня мае гэтай кнігі. Цяпер айцец Надсан — ён у нас адзіны што па-арабску чытае — студыёе яе, — тлумачыць мне Ўладыка.

Між экспанатаў сыціплага музэю ёсць такія, што іх нідзе ня купіш і зусім дарэчы трэба нам ганарыцца. Патрэба-ж нацыянальнага музэю й бібліятэкі нам ужо дзясяткамі гадоў назаляла. Удома скарбы нашы раскрасілі чужнікі, а на эміграцыі гадамі травілі наша здаровае нацыянальнае нутро недарослыя палітыканы...

Аглядаем бібліятэку. Ўладыка Часлаў інфармуе мяне, неасведомленага, што патрэбна, каб быў трывалы шпень кажнае паважнае бібліятэкі. Гартае новы інтэрнацыянальны каталёг.

— Во паглядзіце, што я вам хацеў паказаць: энцыклапедыя Брокгаўза. Ёсьцека. Але цана! Чатыры тысячы дзевяцьдзесят ўсходнеямецкіх марак.

Пачынаем пералічваць і сума даходзіць нейдзе да тысячы дзясятаў.

— Гэта ёсць старая й абсалютна неабходная для нашых навуковых досьледаў энцыклапедыя. Толькі ў ён знойдзеш імёны, прозьвішчы, факты перадусім з царска-расейскага пэрыяду, якіх няма ў ніводнай іншай энцыклапедыі. І купіць яе трэба было-б неадкладна, бо яе можа ня быць на рынку гадамі цэлымі. Ну а купі-ж, калі такія грошы...

Іншым разам прывезьлі кнігі зь пераплётні і Ўладыка Часлаў паказвае тры таўстыя кнігі.

— Вы-ж пэўна чулі пра Сямяшку? Вось паглядзіце: выданьне Пецярускай Акадэміі Навук, увесь камплет ягоных пісьмаў і дакументаў. І мы павінны быць выдаўцом вельмі ўдзячныя, што выдалі іх бязь ніякае зьмены. Па іх можна добра прасьледзіць якім чынам гэты чалавек і ягоныя гаспадары ліквідавалі беларускую веру. І гэтыя кнігі толькі ў нас, іх навет у Брытанскім Музэі няма.

Я ня пытаюся Ўладыку дзе, якім чынам ці за якую цану дасталі. Калі патрэбна было-б, сам сказаў-бы. Адылі зь вялікай ахвотай расказвае Ўладыка пра людзей, што карыстаюцца ўжо на грамадзянскімі скарбамі, пра прафэсара зь Ізраэлю, Палякаў, Украінцаў, Англічанаў, пра кантакты, пра будучыню...

Сустрэкаю сп-ра Пікарду, мясцовага разважлівага, можна сказаць «штатнага» працаўніка маленькай Беларусі ў Фінчлей. Пасьля фармальнасьцяў знаёмства гутарка пераходзіць на бе-

ларускую царкоўную музыку, якой ён ужо шмат займаўся, пра ягонае падарожжа ў Кіеў, дзе на тэму гэнай музыкі ён у бібліятэцы перапісаў цэлую кнігу.

Спадар Пікарда зусім добра валодае беларускай мовай і адно часамі па сынтаксе ды крыху вымушаным вымаўленьні спасьцеражэш, што ён не беларус. Апавядае мне пра дакуманты, якія яму ўдалося нядаўна выкапаць у архівах брытанскага Замежнага Міністэрства пра намаганьні Ураду Беларускай Народнай Рэспублікі здабыць прызнаньне. Факты, няведаныя навет бальшыні тых з нас, што даўно падпрагліся ў беларускі выгвольны рух.

— Трэба вось і пра гэта напісаць у журнал, — гаворыць спадар Пікарда, маючы наўвече «Журнал оф Белараш'н Стадыс».

— А як-жа з даступам у гэныя архівы міністэрства? — пытаюся.

— Ніякае праблемы, — адказвае сп-р Пікарда. — Адно папрасіць.

І набягаеж думка, што гэтак-жа пэўна чакаюць беларускіх навукоўцаў архівы шматлікіх іншых сталіцаў. Калі ласка во, бяры, шукай, распрацоўвай. Няма каму. А чаму? Мо лепш спытацца ці аднаго з тых, што і сяньня яшчэ марнатравяць час і грошы на будаваньне сваіх лёкальных загарадак або ўжо рыхтуюць сабе помнікі. А тымчасам калі мы не дакапаемся й не распрацуем нам сяньня лёгка даступных матэрыялаў на ўжытак, каб пазналі сваю гісторыю ды і пазналі нас чужынцы, дык загарадкі й праектаваныя помнікі ганьбай нам некалі стануць...

Гасыяваў я сёлета ў айцоў Мар'янаў тыдзень.

Тры разы на дзень да даўтога стала на пасілак зьбіраюцца жыхары Мар'янскага Дому й дамоў з другога боку вуліцы, дзе месціцца бібліятэка й музэй Скарыны, школа, інтэрнат і кватэры. Перад пасілкамі — супольная малітва. Малітва не на паказ, не дэманстрацыйная, не для чужога вуха. Малітва нагадвае мне тую шчырую, дзіцячую, без найменшае макулінкі сумлеваў у Адзінага й Справядлівага. У гэтай працавітай сямейцы ёсць і гаротнікі, якіх бязбожная рука па аграмадным бяздольным сусьвеце кідала, і малодшыя, што адно цяпер у навуковае «пер'е абрастаюць», і настаўнікі ды і тыя, што ня жывуць тут, адылі не языком а грашмі й матэрыяламі памагаюць. І каб іх спарыла больш. Дагэтуль, на вялікі жал, сам'я айцоў Мар'янаў, па характары сваёй працы ў нас адзіная. А пры большым зразуменьні й падтрымцы колькі магло-б быць такіх ці падобных. Будзем-жа спадзявацца, што прыклад іхны будзе спанукай для шматлікіх з нас.

Тымчасам, Памажы Вам Божа!

К. Акула



## Пішуць да нас

ПОЛЬШЧА—БЕЛАСТОК: 11 верасня вярнуўся я з вялікае падарожжы. І, дзякаваць Богу і Ягонае Найсввяцейшае Маці, усё прайшло вельмі памысна. Толькі ў паваротнай дарозе згубіў ці правароніў недзе грошы, як ехаў самакатам. Цяпер працы маю досыць, але пры недахопе грошаў пачуцьце маё і сям'і ня дужа вясялае. Ці атрымалі Вы кніжкі, высланыя з Масквы? А ў Віцебску не знайшлося больш такога цікавага.

Калі на бацькаўшчыне гутараць па расейску ў гарадах, дык у Летуве ўсе людцы — у сваёй мове, значыць, аджывае сьведамасьць і гэта чуваць і відаць. Падобна і на Украіне. Магу аднак сказаць, што на Беларусі людзі жывуць лепш, чым два годкі таму назад. З Мёраў да нас двойчы ў дзень ходзіць аўтабус, хаця дарогі вымагаюць добрай мадэрнізацыі. А самыя Мёры — 8 тысяч і ўжо горад, а вуліцы — асфальт і нямаю новых устаноў. У Ідоўце бачым цудоўны абраз Божае Маці з Друйскага касцёла, падобны да Вострабрамскага дый абраз Сьвятога Роха і кажучь, што гэта — Мурылі. А вучоныя з Менска запісалі яго да музэю. Уцалеў таксама і друіскі вялікі крыж, які быў над аўтаром дый нейкія дробныя памятки. А. Заяц моліцца ў Ідоўце і дабудоваў сабе пакойчык да клібаніі.

Памаліцеся за нас усіх! На нашым магільніку яшчэ стаіць капліца, астаткі касцёла сьв. Роха і памятнікі быўшага дзісьненскага староства, якія маюць больш 120 гадоў.

А знаёмыя Вам кланяюцца, хаця ўжо добра пастарэлі, але помняць Вас і вашыя навукі.

*Пайлюк Бывалы*

\*

НЬЮ ЁРК: Высылаю Вам на «Божым Шляхам» \$ 10.00. Ведаю, што гэта ня шмат, але нашыя людзі не адзначаюцца ахвярнасьцю і ахвотай плаціць грошы. Прашу Вас перадаць маю шчырую падзяку а. Ф. Журні за прысланы мне каталёг выданы да урачыстага адчынення Бібліятэкі і Музэю, а таксама яшчэ раз хачу Вам падзякаваць за маркі. Гэта ўсё вельмі цэнныя для мяне памятки.

А грошы ад сп. І. Г.-а \$ 6.00 і ад сп. Я. З.-ка \$ 4.00.

Як чуецца Вы, як здароў'е і праца?

У Мюнхэне адыйшоў у вечнасьць яшчэ адзін шчыры Беларус, прыяцель і зямляк а. Татарыновіч — сьв. Пам. сп. Кандыбовіч.

На паховіны прыехалі сп. Адамовіч і а. П. Татарыновіч.

Ёсьць і добрыя навіны: дачка сп-ва Г-аў скончыла каледж, вучыцца далей і адначасна вечарамі працуе: чытае лекцыі, якія слухае 75

студэнтаў. (І добра гаворыць па беларуску! Прып. рэдакцыі).

Жыцьцё ў Нью Ёрку робіцца ўсё больш складаным, расьце бандытызм і таму людзі стараюцца вечарамі ня выходзіць з хаты. Не беднага сп. Ш., які пачынае працу а гадз. 5-ай раніцы, ужо тры разы нападалі і апошні раз з пісталетам!

Я. К.

\*

ШТАТ Нью Ёрк.: Чытаючы ў «Божым Шляхам» пра аткрыцьцё ў Лёндане «Беларускае Бібліятэкі і Музэю» аж сэрца радавалася з такога вартаснага помніка нашага цэнтру і культуры за мяжой; але калі прачытаў прыход-расход куплі такога гістарычнага дому, дык гледзячы на лічбу 1.825 хунтаў, што, як рэдактар «Б. Шляхам» хваліцца, было сабрана ад беларусаў цэлага сьвету, дык сорамна стала быць беларусам! А ёсьць-жа і ў нас людзі, што пакуплялі багатыя дамы і маюць у банках наскладаных, што (пакуль пойдучь скварыцца ў крэматырыях) ім хапіла-б пражыць тры старасьці, дый яшчэ уздыхаюць, бо ім і таго мала!..

Дык жадаю памыснасьці ў разьвіцьці Бібліятэкі-Музэю, а Суродзічаў прашу, каб прахнуліся з летаргу і сну і памаглі найхутчэй сплаціць доўг за гэты, як кажучь, «цуд» беларускай культуры. Далучаю \$ 10.00 на кніжку «Беларускія Б а й к і», што ўжо паслана ў друкарню. І паведамляю, што пражыў усё лета ў шпіталі і толькі цяпер вярнуўся.

Б. П-і.

\*

АЎСТРАЛІЯ—Вэст: Дарагая Рэдакцыя! Даўненька пісаў да Вас. Усё маё жыцьцё звязанае з гарачай парою: работа з пшчоламі, бо як не дагледзіш цяпер, то й ня будзе чаго збіраць салодзенькі мядок. Калі маеце намер нас адведаць, дык мяркуйце на Каляды (нашае лета): тады хоць пагрэецца пад нашым сонейкам, якога там у Вас ня дужа шмат!

Хаця ўжо Каляды не за гарамі, а ўсё-ж сёлетня цяпла не маем. Бывалі гады, калі ўжо ў гэты час дапякала гарачыня, але ў гэтую часіну холад дый льюць дажджы, (хоць гэта і памысна для фармараў); учора ліў як з вядра цэлую ноч і наліло два інчы, а ў іншых месцах граду насыпала з гарэх вялічынёю! Кажны вечар палім у печы да поўначы, бо холадна спаць.

Сяньня атрымаў ад брата ліст, даволі характэрны дый нямала з яго прачытаў «між радкоў». Можна зможаце выкарыстаць у часопісе? Вось выніткі:

— Здароў будзь, Брат і Жонка, і Дзеці дый Унук! Пісьмо тваё дастаў досыць часу, але ад-

пісваю, ад'яжджаючы на зімовую кватэру. Чыталі мы твой ліст і вельмі сьмяяліся дый успаміналі твае штучкі і шмат чаго другога з твайго жыцця. Пэўна, што і мне юрыдычна не забаронена тебе пісаць, але фактычна лепш ня пісаць...

Чаму ты здрадзіў айчыну? І чым цябе скрыўдзіла Савецкая ўлада? Дык вось цяпер і прападай на чужой старане! Вазьмі тое, што твой старшы брат зрабіў: да Бэрліна дайшоў, праўда, быў ранены, але вярнуўся дамоў да сваей сям'і. А тое, што ён згінуў, дык у гэтым вінаваты ён сам: ня трэба было налівацца да атручэння!

А Ты каго пашоў бараніць? Фашызм, капіталізм? Дык і атрымаў паводле сваіх заслугаў! Бо і тыя, якія не захачелі здрадзіць сваей радзімы, усе вярнуліся дамоў і цяпер живуць, працуюць.

Тут дзяржава памагае людзям, якія баранілі сваю радзіму: дом свой уласны, дапаможная гаспадарка, гарод, сад, скаціна. Каня табе ня трэба; а што трэба вывезці, калгас дае. Адна неразвязаная праблема — гэта падрыхтаваць корму для каровы. У каго ёсць мужчыны, таму лягчэй, але адзінокай жанчыне цяжкавата.

Ты цяпер сваю Юрздыку не пазнаў-бы. Ледзь ня пры кажнай хаце студня, а з рэчкі цяпер ваду не бяруць. — Адным словам жыцця мы дачакаліся прыемнага...

Дальш аб маім жыцці асабістым. — 1951 я зышоўся жыць «на павер» з адной маладой асобай: радзіўся ў нас сын у 1952, так што фактычна ў мяне дзве жонкі, — адна ў горадзе, другая ў вёсцы. Дык вось я кожны год прыяжджаю на лета ў вёску адпачыць. Між іншым скажу, што мае жонкі вельмі дружаць між сабою, а гэта рэдкае з'ява. Нават у 1969 прыяжджала дачка і ўнучка і жылі тут усё лета. Вось я цябе — праз пісьмо — пазнаёмлю з ёю. Ты

ёй можаш пісаць часта: яна добра пісьменная, чытае лацінку. Заўсёды чытае твае лісты. Яна табе апіша падрабязна пра жыццё і ўсе навінкі. А калі прышлеш ёй пасылку, дык будзе вельмі рада. Вось і Галя купіла сабе жалезнае ложка з матрацам... (Гэта ягонае другая жонка!)... — Далей буду рабіць свае зацёмкі, бо шмат што мне ведама больш, чым Рэдакцыі і Чытачом.

Брат піша мне: «Прападай на чужой старане!» Бо ў іх «усе добра, усяго поўна, живуць шчасліва»... А тымчасам я не прапаў, а пасылкі ім пасылаю, якіх увесь час просяць, — то для адной, то для другой жонкі. Нібыта пры кажнай хаце студня, а сам калісь мне пісаў, што студня на нашым дварэ завалілася, то братава ходзіць да агульнае студні; дык сам чорт не разьбярэ, што там робіцца!

Пару тыдняў таму быў у горадзе Альбаны савецкі параплаў: бралі пшаніцу. Я-ж запрасіў трох у госьці: жонка паставіла на стол кансервы — сьвініну. А я спытаўся: «У вас кансервы ёсць?» І адзін адказаў: «Што у вас, сьвініна? О, у нас і салаўіныя ёсць!» —

Мы здзівімся: «Як-то, салаўіныя?» А ён сур'ёзна: «А так, ёсць!» — адзін салавей і два кані — вось і салаўіныя!»

Яны і нас запрасілі ў сваю сталовую і прапагандысты пачаў гарадзіць плот без калоў: «Нашая мэта зрабіць камунізм па ўсім сьвеце». А я падняўся і кажу: «Ня вельмі гэта добра!» — «А чаму?» пытае ён. Дык я сказаў: «А дзе-ж тады будзеце купляць пшаніцу?» На тым і кончыўся мітынг, бо ўсе пачалі рагатаць.

Як брат пісаў, што шмат самакатаў (ровэраў), дык я спытаўся у лісьце: «Колькі і хто з маіх таварышаў маюць аўта-машыны?» Дык ён нічога — ані заікнецца.

Х. Саматар

## Вільня

32 гады таму я апошні раз разьвітаўся з нашым каханым беларускім горадам Вільняй! Сяньня летувісы прызналіся да Вільні дый зрабілі сваей сталіцай; а што-ж гэта ёсць Летува, як не тая самая Беларусь?! Толькі розьніца ў гаворцы, але ці мала краін на сьвеце з рознымі мовамі? А ў нашым Нью Ёрку дык і не пералічыць моваў-языкоў! Толькі за сталом — адзін язык да ежы, а да размовы вунь колькі!..

Нямала гарадоў на Беларусі, але больш няма, як Вільня — прыгожая, гасьцінная, зацінная і з цудоўнымі ўлетку гарадамі-паркамі. А касцёлаў з такімі вежамі, што здалёку выглядаюць, як у казцы, — дзе вы пабачыце?

Прышлі аднак новыя гаспадары і пазамыкалі вялікімі ключамі нашыя касцёлы: толькі да некаторых іхні ключ не пасуе, як да Вострай Брамы, дзе штодзённа грамада вернікаў розных нацыяў сьпяшаюцца маліцца да Маці Богае ў сваей долі-нядолі. О, помню, як я ў 1939 разьвітваўся з Вострай Брамай, а няведамая законніца ўзлажыла мне на шыю і іншым жаўнерам мідалік Богае Маці, кажучы: «Хай-жа гэты мідалік сьцеража вас у вашай няпэўнай дарозе! Каб вы здаровымі вярнуліся да сваіх...»

На вялікі жаль, ня ўсе ўсьцерагліся! Адны згінулі ў войнах, другія і дасюль церпяць здзекі

і дагараюць. Дый іншыя, якім усьміхнулася шчасьце, забыліся аб гаротнай Бацькаўшчыне.

✱

У гадох 1937—38 здаралася мне нярэдка наведваць гасьцінны наш горад Вільню, можна сказаць там увесь горад быў адной гасьцініцай! І вось, напр., ідзем ад сьвятога Пятра і Паўла да кадэдры і зьвертаем у рэстаран «Заціша», бо і сапраўды было там вельмі зацішна. Між клёмбамі пастаўлены столікі, а прыслужвалі сымпатычныя прыгожыя дзяўчаткі з збеларушчанай польскай мовай. І там можна было наслухацца ў радыё расказаў ведамай «цёткі Альбіновай», якая выступала кожную нядзелю. Там мне няраз здаралася сябраваць з маладым жыхаром (фам. Блэх), які быў сынам добрага бацькі. І казаў мне: «Мой бацька вельмі багаты: мае шмат вялікіх магазынаў, а мяне любіць больш чым усіх іншых дзяцей і дае грошаў гэтулькі, што й не магу іх расходаваць! А вы, беларускія вясцоўцы, незашмат багатыя...» Ну, цяпер адносіны між жыхарамі і беларусамі адмяніліся, але шкода!..

Вільня размясыцілася пры ўпадзеньні ракі Вілейкі ў Вяльню: тут цудоўныя закуткі для закаханых. На самым чубку гары стаяць тры белыя крыжы, як анёлы-вартанікі, што сьцерагуць горад: яны асьветлены электрычнымі лямпачкамі і на фоне начной заслоны магчыма было здалёку любавалася беларускай рэлігійнай культурай старой беларускай сталіцы. У падножжы гары раскінуты парк з прыгожымі кветкамі, дзе за малых грошых магчыма было адпачываць, праходжацца і нават натацавацца пад музыку радыё. Тут-жа стаяў цудоўны помнік-касьцёл-катэдра ў стылю клясычным. Я-ж ніколі ня мог мінуць яго, каб не зайсьці памаліцца, набраць духовай сілы, пацешыцца, пацікавіцца — такія там былі прыгожыя абразы высокага мастацтва; ізноў-жа, на жаль, катэдра цяпер нячынная. Ды былі тут іншыя вартасныя помнікі нашае старой культуры і гістарычных пабудовы, як помніца на вул. Завальнай, дзе мясыцілася беларуская друкарня і наагул беларускі асяродак.

✱

У пагодныя летнія дні віленчукі і іх госьці грамадна зьбіраліся на берагах Вяльлі, дзе парк даходзіў да ракі. А ў суботы і нядзелі фармальна пуставалі віленскія вуліцы, бо народ мандраваў на Зьвярынец, Панары, Антокаль ды на іншыя чароўныя падвіленскія лясы і пералескі з іх ажыўляючым сьвежым паветрам. А калі бывала сядзеш на аўтабусе на Антокалі ля касцёла сьв. Пятра, дык зара акажася сапраўды на лоне жывой прыроды, дзе ніякая траскучая машына не парушыць глыбокага супакою, ані лятка ня стурбуюць тваіх стурбаваных нэрваў. А Вяльля,

«маці нашых крынічак», як казаў А. Міцкевіч, халодзіць гарачым летам усіх гасцей без разбору і без даляраў! Ня так, як цяпер падмненныя беларусы на сваіх так. назв. «вікендах» — змардаваныя і ў нацягнутых нэрвах, замкнёныя ў машынах і ніколі ня пэўныя свайго жыцця... «А ну-ж, думае, кагосьці пераеду або мяне нейкі весялун-джэтльмэн пераедзе на сваім кадзілку?!». І толькі пачуецца шчаслівым, прыехаўшы дамоў ды і то бывае расчараваньне, калі знайдзе вялізны непарадак, — брак тэлевізара, лепшых рэчаў і грошаў... Кажуць тады: «Быў з візытам містэр Клеен!» — ад прачысткі.

Давайце з Антокаля перайсьці на Кальварыйскую вуліцу — доўгую і няцікавую, дзе дамкі былі малаважныя і канчаліся цыганскімі будкамі, а пачыналася поле вайскавай муштроўкі — поле, якое называлі «Няма Бога»...

Едучы ў Кальварыю, бачыў я на гэтым полі, як задзьерысты капральчык муштравуў сваю каманду: «Раз-два-тры! Лева-права!...» Так тыя загнаныя жаўнерыкі б'юць сваімі падкаванымі ботамі бедную зямельку. — Дык і сапраўды, на гэтым полі «няма Бога!» — Так мне ўсё думалася ў дарозе да кальварыйскага касцёла на вячорнае набажэнства. А ў касцёле адбывалася нейкае сьвяточнае набажэнства і народу сабра-на было ўйма — і з Вільні і з ваколіц і бадай з далёкае Летувы!

Касцёл невялікі, але пастаўлены высока і між высокімі хвоямі. Тут канчаліся «сьвятыя дарожкі», дзе разважаліся ўспаміны Хрыстовых пакутаў, суду, сьмерці і пахаваньня. Самы касцёл мне ўдалося наведаць толькі пазней — так многа было пілігрымаў! І трэ' было падымацца праз нязлычоныя сходы, ці можа мне яны такімі — няпрывычнаму — паказаліся?

✱

«Казюковы Кірмаш». Калі я на яго трапіў, ня ўмею згадаць, бо тады яшчэ трымаўся мацінай спадніцы. Недалёка ад Зялёнага маста, ля касцёла сьв. Якуба, маецца вялікі пляц Лукішкі, дзе адбываецца кірмаш праз некалькі дзён ад для сьв. Казімера, — таму і называецца «кірмаш на Казюка». (Нягоднікі і гэты касцёл зачынілі!). Прыгожы касцёл, які вельмі любілі віленскія і прыездныя вернікі.

На кірмаш зьяжджалася многа далёкіх сялян: малыя конікі і малыя вазы, якія былі ўстаўляны ў рады. Коні адпрэжаны і прывязаны да воза, аглобкі зьвязаныя і паднятыя ўгору, як народная артылерыя I-ае вайны. Навезена бывала маса драўляных, самацканых, самадзельных вырабаў — усялякія дамовыя і гаспарадскія і гарадзкія прылады самадзельнага вясковага рэмясла і мастацтва і густу. Кажны мог знайсці ўсё сабе неабходнае ў гаспадарстве і, старгаваўшыся, купіць або выменяць з другім. Торг, гармадар, біццё рук, згода і барышы...

На адмену пабажнейшыя ішлі ў касьцёл, ды ізонў вярталіся на торг, каб закончыць інтарэсы. Так нашыя бедныя селяне адпачывалі духова і практычна і упрыгожвалі сваё аднастайнае жыццё.

Так праз тры дні «Казюк» весяліў сэрцы віленскіх старажылаў і ўсялякіх гасьцей. А варочаліся пад свае нізенькія стрэхі — адны здаволеныя, а другія менш; але ніхто не наракаў, успамінаючы слаўную Вільню! Бо кожны быў вольны: жыў з сваёй працы і не патрабаваў чужых рук, бо, як кажуць, «чужымі рукамі добра толькі жар заграбаць!» Ня было патрэбы аніякае «ашюрансы» ці «іншюрансы»: карміла і лячыла свая маці-зямелька.

Але што я сабе тады вымяняў, трымаючыся за матку? Я-ж так зацікавіўся штучкай, што паказваў адзін жыдок, як на палцы малпачка становілася дагары нагамі — аж я, гледзячы ды ідучы, ўрэзаўся лбом у нейкі слуп! На шчасце матка трымала мяне за руку, каб я на кірмашы ня згубіўся. І аж цяпер існуе той кірмашовы знак!

Незабытыя і здаровыя былі абычаі і традыцыі беларускіх людзей! Дык і не забываймо сваіх старых памятак, здарэнняў, бацькоў і дзядоў і усяе нашае дарагое Бацькаўшчыны!

Нью Ёрк.

1971, 1-га студня.

Боніфацы Прытыцкі.

а. Я. Г.

## Рай — першыя людзі

### ЕВА І ЛЮЦЫПАР

ЛЮЦЫПАР разам з Бэльзэбубам  
Зьмяя апутаў: з ім узьбіўся  
На райска дрэва й закруціўся —  
Так рыхтавалася Еве згуба.

А Ева ўжо зьмяя шукала:  
Вакол цікава паглядала —  
Якраз убачыла на дрэве,  
А ён сказаць штось хоча Еве.

О, Ева слухаць так гатова!  
Якое-ж будзе яго слова?  
(Была парайску — неадзета,  
Зьмяіным вокам ўся агрэта...).

ЛЮЦЫПАР:  
— Дзень добры, Ева! Ці ты ў стане  
Мне адказаць на запытаньне? —

ЕВА:  
— Пытайся! Я ўсё растлумачу,  
Што знаю, думаю, што бачу:  
Відаць, сакрэт у сэрцы маеш  
І ад мяне ты ўсё хаваеш. —

ЛЮЦЫПАР:  
— Чаму вас Бог так дзіўна школіць —  
Ня хоча ў раі вам пазволіць —  
Плады рваць з кажнага тут дрэва?  
Скажы, мая ты каралева! —

ЕВА:  
— Ты бачыш — справа вось якая:  
Бог да ўсяго нас дапускае —  
Бяром, што бачуць нашы вочы  
І што нам трэба, колькі хочам. —

А толькі дрэва сярод раю  
Бог востра нам забараняе,  
Каб не чапаць,  
І каб ня рваць  
І каб ня есці, —

Каб у грахі людзям ня ўлезьці! —  
Пад карай вельмі страшнай сьмерці,  
Бо мусіць мы маглі б памерці? ... —

ЛЮЦЫПАР:  
— Што кажаш? Гэта-ж быць ня можа!  
Ах, надта дзіўна воля Бога...  
Павер ты мне: я лепей знаю,  
Бо я даўней ад вас у раі! —

Ня хоча Бог: магло-бы стацца —  
Вам блізка з Богам зраўнавацца!  
Каб вы пладоў тых скаштавалі,  
«Дабро і Зло» — вы ўсё пазналі-б. —

Як хочучы, ці ўдзень, ці ўночы,  
Вы рашчынлі-б свае вочы  
На сьвет вялікі, на шырокі. —  
А так .. вы ў раі — аднабокі:  
Вам сьвет завязаны наскрозь —  
Забараніў вам Бог — нябось!

«Дабро і Зло» — таёмны справы,  
Каб іх пазнаць, трэ быць цікавым:  
Трэ есці з дрэба забароны —  
Вам страх мяшае забабонны ... —

Як Ева слухала, глядзела,  
Дык плод сарваць ужо хацела —  
Яшчэ баялася, трухлела,  
А ейна сэрца ажно млела!

Плады былі ружова-белы, —  
Цудоўныя, прыгожы, сьпелы:  
На сонцы ярка зігацелі  
І пахам, смакам прамяненлі...

Якраз той плод яе зазводзіў,  
Бо час абеду надыходзіў,  
Калі яна ўсё рыхтавала  
І фрукты ў раі абрывала.

Адам быў на прывале — ў «хаце». —  
Падумаў: — Евы трэ шукаці! —  
Яшчэ ніколі ня бывала,  
Каб Ева час прабалбатала... —

І дзе-ж падзелася яна?  
Куды пашла й чаму адна?...

Рука у Евы ня здрыгнула, —  
Сумніву ў сэрцы не пачула:  
Сарвала яблык той адважна! —  
(Мо' так зрабіла-б і з вас кажна?)

І каштавала, смакавала, —  
Здалёк на мужа ўсё ківала:  
Прыйшоў Адам. Яна больш рвала,  
Яму ахвотна падавала!...

Люцыпар у лісьцё схаваўся  
І стуль цікава прыглядаўся,  
Што людзі лёс свой парашылі —  
Так шыбка й лёгка саграшылі!

«Адам і Ева, людзі-людзі!  
Што з вамі і што з намі будзе?»

### АДАМ І ЕВА

Адам здалёку справу бачыць:  
Бяжыць, пытае: — Што ўсё значыць?  
Ці-ж ты была такая сьмела,  
Што саграшыць адна пасьпела?! —

А Ева кажа: — Я ўсё знаю,  
Чаму Бог даў нам страх у раі?  
Каб зачыніць нам шлях-дарогу,  
Каб мы не сталі роўны Богу...

На шчасьце, зьмей усё адзначыў:  
«Дабро і Зло» мне растлумачыў,  
Дык я дакладна разумею  
І маю на цябе надзею... —

Адам граху яшчэ ня меўшы,  
Таго-бо яблычка ня еўшы,  
Ёй кажа: — Ах, мая ты міла!  
Што ты зрабіла, што ўчыніла? —  
Памрэш ты -згінеш, Бог з табою, —  
Я-ж астануся сіратою... —

Адам дрыжыць — аж сэрца б'ецца!  
«Як далей жыць?» — Сьляза аж льецца.

А Ева кажа: — Схамянися!  
Са мной «Дабром і Злом» дзяліся:  
Сарві дый еж — хутчэй, адразу —  
Шчасьлівы будзеш да адказу!

Мне зьмей казаў, што Бог ня хоча,  
Как адчынілісь нашы вочы:  
Як гэты яблык будзем есьці,  
Адказ супольна будзем несці!  
За ўсё «Дабро і Зло» на сьвеце —  
І мы і зараз нашы дзеці. —  
Нам будзе гладка шлях-дарога  
Да неба проста — аж да Бога! —

Адам яшчэ-яшчэ баіцца:  
На жонку глянуў, стаў дзівіцца,  
Як яблык грызла, новы рвала —  
Яму сардэчна падавала... —  
Падумаў: — Што-ж? Яна ўсё знае,  
Хоць яблык есьць, не памірае! —

Аж галавой Адам матае,  
Рукой той яблык адгартэе:  
Яшчэ загад ён помніць Бога,  
Аднак ня кажа больш нічога.

ЗЬМЕЙ, што на дрэве тым абвіўся,  
За сук найбольшы зачапіўся,  
Што аж Адаму — бяз прынукі —  
Плады ўжо самі лезьлі ў рукі!

Яшчэ Адам не папускаўся,  
Але мягчэй супраціўляўся. —  
Аж бачыць ён, што жонка-Ева  
Уся у сьлёзах — каралева —  
Маўчыць і толькі Зьмяя гладзіць  
І кажа: — Муж мой мяне здрадзіць! —  
Я жонкай вернаю была —  
Ён хоча, каб я памярла!...

А хоць сьляза не праканала,  
Аднак-жа волю заламала:  
Раскісла сэрца, сам разьмяк  
Адам — «пантофаль» небарак!...

Аж крыкнуў моцна: — Божа, Божа! —  
Што-ж я раблю? Так быць ня можа...

Сарваў той яблык, адкусіў, —  
Глынуў адразу, так як быў:  
А ў горле стаў кусок — з бяды —  
Ані туды, ані сюды! —

Аж сьлёзы сыпнулі з вачэй  
Ды ў сэрцы стала гарачэй. —  
А жонка ў страху, муж спужаўся,  
А ЗЬМЕЙ-ЛЮЦЫПАР аж сьмяяўся!..



## БОЖЫ ПРЫСУД

Адам і Ева ўраз пазналі —  
У грэх цяжкі так марна ўпалі:  
Як глянулі, было агідна, —  
Абое голыя — бясстыдна!  
Схавацца беглі за кусты,  
Там з дрэваў шморгалі лісты,  
Каб хоць-бы чым такім прыкрыцца,  
Бо кажны з іх чамусь баіцца,  
Каб як на іхна гола цела  
Чужое вока не глядзела!

І ў момант — з глумнай тэй фатыгі —  
Адзержку мелі з лістоў хвігі...

✱

Сам Бог у раі — пры нагодзе —  
Праходзіў важна пры пагодзе  
Дый клікаў голасам магутным —  
Здалёку рэха было чутным:

— Адам, Адам! Ты дзе падзеўся?  
Я-ж гаварыць з табою меўся...

Адам з кустоў дзесь адазваўся:  
— Я тут, ах, Божа! Я схаваўся, —  
Мне надта стыдна, бо я — голы! —  
Бог кажа: — Ты штось невясёлы. —  
Я чую голас твой, што значыць?  
Хачу цябе самога бачыць! —

Адам у новым «гарнітуры»  
З кустоў вылазіць: ён пануры —  
Адзеты сьмешна — дзіўна звонку,  
А за руку трымае жонку...

Жанчына Бога так баіцца —  
Лепш у зямлю ёй праваліцца! —  
У сьлёзы і ў лісьцё адзета,  
Сапраўды, бедная кабета!

Адам прад Богам апынуўся:  
Здрантвеў,  
Зьямеў,  
Хоць апануўся...

— Чаму маўчыш? — Пытае Бог:  
Я клікаў, ну, ці ты аглох?  
Ты — «голы», хто табе сказаў?  
Ты можа яблык той сарваў?  
Што Я табе забараніў,  
Каб ты наўекі не грашыў!

Адам казаў: — Ну, што-ж? Я зьеў... —  
(На Еву скоса паглядзеў),  
— ...бо гэта жонка, што Ты даў,  
Мяне зьяяла — аж я сарваў! —

Бог Кажа: — Ты чаму зрабіла? —  
А Ева кажа — з жалям дужа —  
І крыва глянуўшы на мужа:  
— Пракляты зьмей, нячыста сіла,  
Мяне ён зьеў, дык я зграшыла...

✱

ЗЬМЯЮ БОГ кажа, хітруну:  
— Карысьць ты будзеш мець адну,  
Што будзеш поўзаць, зямлю грызці, —  
Жанчына помсыціцца калісьці. —  
Хоць ты ў пяту яе укусіш,  
А сам наўекі згінуць мусіш:  
Нагу на лоб твой абাপрэ  
І пышну галаву сатрэ!,,,

З патамкаў прыйдзе інша «Ева» —  
Праўдзіва сьвету Каралева:  
Яна ў пакорным паслушэнстве  
Паправіць евіна блазэнства...  
Твой зуб атрутаю багаты,  
А сам ты — гад, наўек пракляты! —

✱

Тады сказаў Бог жонцы-Еве:  
— Ты перша саграшыла ў дрэве,  
Сама спакусіла ты мужа:  
Цярпець затое мусіш дужа. —  
Радзіць дзяцей у страшным болі,  
Жыцьцё праводзіць у няволі,  
Бо пад уладай мужа станеш —  
Аж сьмерць заплаताю дастанеш! —

Пасьля Адаму Бог сказаў:  
Ты рукі сам сабе зьвязаў:  
Ты жонку грэшную паслухаў —  
Плод забаронены парухаў, —  
Пракляў зямлю Я, дзе жыць будзеш:  
І ў поце хлеб ледзь-ледзь здабудзеш:  
Зямля народзіць зельле й церні,  
Пакуль за працу процант верне! —

З зямлі ты ўзяты чалавек,  
Дык вернешся ў зямлю наўек!  
Бо ты ёсьць толькі паражня —  
Ты ў сьмерці будзеш як яно:  
Як не паслухаў Тварца-Бога, —  
Зямля і гліна — больш нічога!...

Заплакалі тут горка дужа  
Адам і Ева, жонка з мужам!

# Прыказкі і прымаўкі

Аднаму ліецца, а другому на'т і ня капае.  
Аднаму лепей толькі рыбу вудзіць ды да дзяўчыны заляцацца.  
Аднаму надта, а другому нічога.  
Аднаму чорту не ўгадзі, дык усе чортам глядзяць.  
Аднаму шчасьце ракою плыве, а другі ў няшчасці цэлы век жыве.  
Ад напасці можна прапасці.  
Адна пчала многа мёду не наносіць.  
Адна рада добра, а дзье яшчэ лепей.  
Адна радасць папу, што вяселье, што хаўтуры.

Адна сарока з куста, то другая на куст.  
Адна сарочка на мне, а другая ў кубле на дне.  
Адна хата і тая без дзвярэй.  
Ад нашых мысляў яму галава баліць.  
Адно вока бачыць далёка, а два — яшчэ далей.  
Адно вока і тое спаць хоча.  
Адно вока таўчэ, а другое меле.  
Адно лечыць, а другое калечыць.  
Адно маўчыць, а другое слухае.  
Адно палена і ў печы не гарыць, а два і на ветры не гаснуць.  
Адно ўмёрлы свабодны, адно разумны багаты.

## Сучасныя жарты

Прыехаў госьць з Савецкае Беларусі. Эмігрант яго пытае:

— Чаму Масква не пазваляе выдаваць у Беларусі каляндара?

— Таму, што ёсць агульны — расейскі і годзі!

— А што шкодзіць Маскве, каб і беларусы мелі свой каляндар?

— Ну, шмат што шкодзіць: 1) Зараз беларусы захочуць пісаць аб асобнай пагодзе ў сваім краі. Але ж гэта немагчыма: гэта сэпаратызм і нацыяналізм. У Саюзе падаецца агульная пагода — камунальная ды і інтэрнацыянальная.

2) Захочуць мець даты зацменьняў сонца й месяца ў Беларусі... Таксама немагчыма! Бо і

сонца, і зямля і месяц таксама належаць да Саюзу, а не да асобных рэспублікаў!

3) І ўсё іншае — гэтак сама. Калі падаваць для кожнай нацыі нешта асобнае, дык пачалася-б контррэвалюцыя!...

— Пачакай, Госьць! Але-ж — паводле канстытуцыі кожная рэспубліка можа нават і аддзяліцца ад Саюзу, калі захоча. Ці-ж ня праўда?

Госьць кажа: — Праўда, што можа, але пісаць або гэтым ня можна.

— А чаму ня можна?

— Таму і ня можна, што жорстка забаронена!...

На тым размова і скончылася, бо эмігранты гэтага аніяк не зразумеюць...

## Чаму сумны?

Пасля трэцяй чаркі Сымон пытае: — Чаму ты такі сумны? —

Лявон кажа: — Ат, лепш ня пытайся! Бо то — бачыш, я пераканаўся, што я зусім здурнеў. —

Сымон: — Калі ты здурнеў, дык вып'ем яшчэ па аднэй, — можа тады паразумнееш?

Выпілі, закусілі селядцом, памаўчалі; аднак Лявон быў яшчэ сумнейшы.

Сымон зноў пытае: — Ну, як цяпер? Можа — па аднэй? ... —

Але Лявон пляснуў рукой па сталае — аж уся хата задрыжэла, кажа: — Слухай, Сымон, і зарубі сябе на носе! Я табе болей не таварыш. —

Сымон: — Браток мой, чаму? Што сталася? ...

Лявон: — Ці-ж я ня здурнеў? Бо я лічыў, што ты — разумны і добры чалавек, а тымчасам ты — ск... —

Сымон: — Пачакай, што ты гародзіш? Ды ты-ж яшчэ не п'яны... —

Лявон: — Не п'яны і больш такім ня буду! — Я праз цябе — ўжо поўны банкрут: мае фінансы захісталіся, здароўе папсаванае, у хаце згода змарнаваная і ўсе малітвы пазабываўся. А што я выйграў? Дык, Каб я так жыў, што ня пушчу цяба на парог... І мяне, як сабаку гані ад сябе! —

Так скончылася дурная дружба, а Лявон стаў чалавекам...

## АПОШНІЯ НЭКРАЛЁГІ

З апошніх вестак (зьбегліся даты): **ФРАНЦІШАК САВІЦКІ**, веку 77 гадоў, памёр у Амэрыцы (Нью Ёрк) дня 19 лістапада. Гэта быў наймалодшы з 5-ці дзядзькоў а. Я. Гэрмановіча, якія эмігравалі з мястэчка Гальшан, Віленскай губэрні. Усе ўжо паўміралі, пакінуўшы сям'і, дзяцей і унукаў, толькі Францішак ня быў жанаты і памёр у доме старцаў.



Сьвятар а. **ВІТАЛІС ХАМЁНАК**, законнік Марыянін. Нарадзіўся дня 18. IV. 1889 г. у Віцебскай губэрні. Уступіў у манастыр у гор. Друа 2 — VIII — 1925 г. Ведамы «Добры Пастыр», які сапраўды ахвярна, шчыра і гарача служыў Богу і людзям. Паміма ўсялякіх перашкодаў гаварыў да эстатку казаньні па беларуску — аж пакуль яго з іншымі сьвятарамі польская паліцыя вывезла з Друі ў 1938 г. Тады быў змушаны жыць у цэнтральнай Польшчы. Падчас II вайны прабываў у Варшаве дый у самых баёх не збаяўся праходзіць між фронтаў, каб спавядаць хворых ці раненых. Быў абстрэляны няраз, меў пашкоджаную адзежу і сьвятарскі брэвіяр (малітваслоў) — перастрэляны, — але сам Віталіс ня быў нават лёгка ранены. Дзівіліся з яго жаўнеры — немцы і палякі, але ўсе яго шчадзілі. Памёр а. Віталіс у мяст. Скужэц, Седзецкага ваяводства, у кляштары аа. Марыянаў, і пахаваны на парахвіяльным магільніку, дзе быў таксама пахаваны малады сьвятар беларус Антон Падзява ў 1955 г. (брат а. Тамаша).



Дня 28 — XII — памёр у Лёндане наш суродзіч **ДАМІНІК АНІСЬКО**, (неспадзявана) ў Беларускам ДOME. Пахаваньне 7-га студня 1972 г. Нарадзіўся ён 12-га студня 1888 г. у в. Слойнікі Сакольскага павету, Гродзенскай губэрні. Шчасьліва прайшоў дзьве Сусьветныя войны, хоць быў афіцэрам у расейскай, а пасля ў польскай арміі. Спакойны, чэсны чалавек, беларускі патрыёт і пісьменнік, верны хрысьціянін і дастойны грамадзянін, спагадлівы, працавіты і ахвярны. Ягоная аўтабіяграфія і апісаньне ягонай дзейнасьці будзе зьмешчана ў наступных нумарох «Божым Шляхам». У нашым часопісе Анісько быў сталым супрацоўнікам.

Вечны супакой дай, Госпадзі, верным слугам Тваім — Францішку, а. Віталісу і Дамініку; а вечная сьветласьць няхай ім сьвеціць! Аман.



---

## З Ы М Е С Т

Т. П. Калядныя разважаныі . . . . .	1
А. Ф. Журня: З нашай мінуўшчыны: Сьведчаньне Законніцы Я. Т. . . . .	2
а. Ф. Ж. Бэатыфікацыя Максыміліяна Кольбэ . . . . .	6
НЭКРАЛЁГ брата Станіслава Даджанса . . . . .	7
Архіепіскап Яан С. Ф.: Тарэса ў Індыі . . . . .	8
а. Ал. Надсон: Кніга Скарыны ў Капэнгагене . . . . .	9
З Царкоўнага жыцьця . . . . .	11
З беларускага жыцьця . . . . .	13
К. Акула: Памажы Вам, Божа! . . . . .	15
Пішудзь да нас . . . . .	17
Б. Прытыцкі: Вільня . . . . .	18
а. Я. Г.: РАЙ — ПЕРШЫЯ ЛЮДЗІ, Ева і Люцыпар . . . . .	20
Прыказкі і прымаўкі . . . . .	23
Сучасныя жарты . . . . .	23
Апошнія нэкралёгі . . . . .	24